

सन्न्यासपद्धतिः

श्रीविष्णुतीर्थश्रीमच्चरणाः

Sannyāsapaddhati, an independent work dealing with the practices of ascetics according to Pancarātra Literature by Śrī Viṣṇutīrtha, younger brother of Śrī Ānandatīrtha

## **Release Version 0.5**

2008

## **Contact**

sripadmanabha@gmail.com

## **©Copyleft**

No rights reserved.

We encourage true seekers to copy, enhance or modify any part of this book or the entire book.

## **Typesetting**

This book is generated using L<sup>A</sup>T<sub>E</sub>X 2<sub>ε</sub>. and Devnag on ubuntu 8.04.



Figure 1: The photograph of Kumāraparvata, near Kukke Subrahmanya, Karnataka, India where Śrī Viṣṇutīrtha is believed to be performing tapas even today.



Figure 2: The map of Kumāraparvata




Figure 3: The photograph of six weeks old human embryo in situ. See page 9 for the description.

# विषयानुक्रमणिका

Acknowledgements xvi

Overview xvii

१ प्रथमोऽध्यायः	१
१ सन्यासग्रहणकालकथनम् . . . . .	२
२ अधिकारिनिरूपणम् . . . . .	३
३ तत्र प्रमाणकथनम् . . . . .	३
४ प्रथमवेदानध्ययने दोषवर्णनम् . . . . .	४
५ मनुष्यस्य प्रयोजनकथनम् . . . . .	५
६ विष्णुभक्तेः प्राधान्यकथनम् . . . . .	५
७ पुरुषपापप्रवृत्तिकथनम् . . . . .	१०
८ यमदृढतवशत्वकथनम् . . . . .	१०

९	(यममार्ग) नरकप्रवेशकथनम् . . . . .	११
१०	यातनाकथनम् . . . . .	११
११	तमोनिरूपणम् . . . . .	१२
१२	तमस्माधननिरूपणम् . . . . .	१३
१३	तमसि दुःखानुभवप्रकारः . . . . .	१४
१४	तमःपतितानुशोचनम् . . . . .	१४
१५	उक्तार्थे प्रमाणानि . . . . .	१४
१६	भेदसमर्थनम् . . . . .	१५
१७	मायिमतानुवादः . . . . .	१६
१८	मायिमतदूषणम् . . . . .	१६
१९	भेदप्रतिपादकवाक्यानि . . . . .	१८
२०	जगतः सत्यत्वसमर्थनम् . . . . .	१९
२१	मायिमतनिन्दा . . . . .	२०
२२	जगत्सत्यत्वे प्रमाणानि . . . . .	२१
२३	हरेरनुमानाद्यवेद्यत्वकथनम् . . . . .	२१
२४	भेदवाक्यस्यानुवादित्वव्युत्पादनम् . . . . .	२१
२५	मायिमतस्य बौद्धाभेदकथनम् . . . . .	२२
२६	मायिमतस्य दुष्टताव्युत्पादनम् . . . . .	२२

२७	बौद्धान्मायिनो हीनत्वकथनम् . . . . .	२३
२८	मायिनश्चोरत्वापादनम् . . . . .	२३
२९	मायिमते शास्त्रवैयर्थ्यकथनम् . . . . .	२४
३०	मायिनो उन्मत्तत्वव्युत्पादनम् . . . . .	२५
३१	ऐक्यवादस्यासुरमतत्वव्युत्पादनम् . . . . .	२५
३२	सर्वज्ञाभिमतस्रोकोदाहरणम् . . . . .	२६
३३	मिथ्यावादिसङ्गनिषेधः . . . . .	२७
३४	गुरुलक्षणम् . . . . .	२७
३५	अवरगुरुस्वीकारनिषेधः . . . . .	२७
३६	गुरुविचारः . . . . .	२८
३७	गुर्ववज्ञानेऽनर्थकथनम् . . . . .	२९
३८	शिष्यस्वरूपकथनम् . . . . .	२९
३९	हरिनिन्दाप्रायश्चित्तम् . . . . .	२९
४०	योग्यादन्यगुरुनिषेधः . . . . .	३०
२	द्वितीयोऽध्यायः . . . . .	३१
१	वपनम् . . . . .	३१
२	मृत्तिकाग्रहणम् . . . . .	३१

३	स्नानम् . . . . .	३२
४	देवादितर्पणम् . . . . .	३२
५	जपः . . . . .	३२
६	आहारः . . . . .	३३
७	आपस्तम्बानाम् . . . . .	३३
८	विरजाहोमप्रकारः . . . . .	३३
९	यजुर्वेदिसन्यासप्रकारः . . . . .	३४
१०	सामवेदिसन्यासप्रकारः . . . . .	३४
११	छन्धोगाख्यसामशाखिविशेषविधिः . . . . .	३६
१२	तोवकारसन्यासविधिः . . . . .	३९
१३	अग्निमूर्तिध्यानम् . . . . .	४०
१४	प्रैषोच्चारणप्रकारः . . . . .	४०
१५	अनिरुद्धनामनिर्वचनम् . . . . .	४०
१६	प्रद्युम्ननामनिर्वचनम् . . . . .	४१
१७	सङ्कर्षणनामनिर्वचनम् . . . . .	४१
१८	वासुदेवनामनिर्वचनम् . . . . .	४१
१९	अभयदानम् . . . . .	४१
२०	प्रैषोच्चारणानन्तरं कर्तव्यकर्मविवेकः . . . . .	४२



२१	गुरूपसत्तिः . . . . .	४२
२२	गुरुवन्दनम् . . . . .	४३
२३	प्रणवाद्युपदेशः . . . . .	४३
२४	हंससन्यासविधिः . . . . .	४४
२५	त्रिदण्डितिक्रमः . . . . .	४४
२६	कुटीचकयतिक्रमः . . . . .	४४
३	तृतीयोऽध्यायः . . . . .	४६
१	ब्रह्मचार्यादिसदाचारशिक्षा . . . . .	४६
२	मलविसर्गः . . . . .	४६
३	पुरीषशौचे मृत्तिका . . . . .	४७
४	मूत्रे मृत्तिकाविधिः . . . . .	४७
५	न्यासिनामापचमनम् . . . . .	४८
६	दन्तधावनम् . . . . .	४८
७	स्नानम् . . . . .	४९
८	ऊर्ध्वपुण्ड्रधारणम् . . . . .	५०
९	ऊर्ध्वपुण्ड्रधारणमन्त्रः . . . . .	५०
१०	शङ्खचक्रधारणे मन्त्रः . . . . .	५०

११	गोपीचन्दनमहिमा . . . . .	५१
१२	चक्रादिधारणप्रमाणानि . . . . .	५१
१३	ऊर्ध्वपुण्डाधारणे प्रत्यवायः . . . . .	५२
१४	तिर्यक्पुण्ड्रनिषेधः . . . . .	५२
१५	भस्मधारणम् . . . . .	५२
१६	भस्मधारिणां कुत्सितत्वम् . . . . .	५२
१७	त्रिपुण्ड्रधृतेरासुरमतत्वम् . . . . .	५३
१८	मूलमन्त्रेण तर्पणम् . . . . .	५३
१९	तुलसीनिर्माल्यधारणम् . . . . .	५३
२०	तुलसीनिर्माल्यधृतौ प्रमाणम् . . . . .	५४
२१	जपार्थमासनम् . . . . .	५४
२२	गुरुवन्दनपापनिरसनादि . . . . .	५४
२३	तत्त्वन्यासादि . . . . .	५४
२४	जपः . . . . .	५५
२५	हंसव्यतिरिक्तानामर्ग्यादि . . . . .	५५
२६	गायत्रीजपः . . . . .	५५
२७	गुहस्थादीनां दिगुपस्थानम् . . . . .	५५
२८	यतीनां दिगुपस्थाननिषेधः . . . . .	५६

२९	अष्टाक्षरादिजपः . . . . .	५६
३०	शास्त्र श्रवणव्याख्यादि . . . . .	५६
३१	शान्तिपाठप्रकारः . . . . .	५६
३२	कलशपूजाविधानम् . . . . .	५७
३३	शङ्खपूजा . . . . .	५७
३४	पाद्यादिपात्राणि . . . . .	५७
३५	पीठपूजाविधिः . . . . .	५७
३६	स्वार्थपरार्थावाहनम् . . . . .	५८
३७	आवरणपूजा . . . . .	५८
३८	धूपदीपौ . . . . .	५९
३९	नैवेद्यम् . . . . .	५९
४०	अनुयागविधिः . . . . .	६०
४१	धूपदीपनीराजनानि . . . . .	६१
४२	पूजाप्रमाणानि . . . . .	६१
४३	मोक्षसाधनकथनम् . . . . .	६१
४४	अन्ननैवेद्याभावे विशेषः . . . . .	६२
४५	भिक्षुकाणां माधुकरी वृत्तिः . . . . .	६२
४६	षड भिक्षुकाः . . . . .	६२

४७	पञ्चविधभिक्षाः . . . . .	६२
४८	भोजनम् . . . . .	६३
४९	भगवन्नैवेद्यमाहात्म्यम् . . . . .	६३
५०	विष्णवनर्पितभोजने दोषः . . . . .	६३
५१	ब्रह्मपारस्तवमहिमा . . . . .	६३
५२	व्याधश्चशुरसंवादः . . . . .	६४
५३	प्राणाग्निहोत्रम् . . . . .	६५
५४	प्राणाद्याहुतावङ्गुलिव्यवस्था . . . . .	६५
५५	भोजनान्ते हस्तादिक्षालनम् . . . . .	६६
५६	उपस्थानं तर्पणं च . . . . .	६६
५७	वैश्वदेवविशेषः . . . . .	६६
५८	सन्यासिप्राणाहुतिः . . . . .	६६
५९	भोजनान्तकर्तव्यम् . . . . .	६७
६०	स्वापकालः . . . . .	६७
६१	कालसार्थक्यकरणम् . . . . .	६७
६२	एकादश्युपवासः . . . . .	६७
६३	विष्णुपञ्चकोपवासः . . . . .	६८
६४	विष्णुपञ्चकोपवासे वेधविचारः . . . . .	६८

६५	श्रवणाद्युपवासः . . . . .	६८
६६	हरिवासरः . . . . .	६८
६७	एकादश्युपवासमाहात्म्यम् . . . . .	६९
६८	विद्वैकादशीवर्जनम् . . . . .	६९
६९	श्रवणद्वादशी . . . . .	७०
७०	चतुर्मास्यव्रतारम्भः . . . . .	७०
७१	चातुर्मास्यकालावधिः . . . . .	७१
७२	चैत्रादिमासगणना . . . . .	७१
७३	अधिकमाससंसर्पे . . . . .	७१
७४	संसर्पाहस्पतीमासौ . . . . .	७१
७५	अधिमासः . . . . .	७२
७६	क्षौरदिनम् . . . . .	७२
७७	कृष्णाष्टमीव्रतम् . . . . .	७२
७८	नवरात्र्यां व्यासपूजा . . . . .	७२
७९	भगवत्प्रार्थनम् . . . . .	७३
८०	शिष्यस्य अभिषेकप्रकारः . . . . .	७३
८१	व्याख्यानप्रकारः . . . . .	७४
८२	यतिनियमः . . . . .	७४

८३	यतिनिषिद्धानि . . . . .	७४
८४	सदाचारकथनम् . . . . .	७५
४	चतुर्थोऽध्यायः . . . . .	७७
१	सन्यासग्रहणकालनिर्णयः . . . . .	७७
२	अशक्तविषयकथनम् . . . . .	७७
३	ध्येयविष्णुस्वरूपकथनम् . . . . .	७८
४	मरणानन्तरभाविमार्गस्मरणम् . . . . .	७९
५	देहादुत्क्रान्तिकथनम् . . . . .	७९
६	गृहस्थस्य मरणकाले कर्तव्यकथनम् . . . . .	७९
७	भगवज्ज्ञानादेव मोक्षकथनम् . . . . .	८०
८	भाष्यकारकृतग्रन्थकथनम् . . . . .	८०
९	गृहस्थादिदेहदहनकथनम् . . . . .	८०
१०	यतिदेहस्य वृन्दावनकरणकथनम् . . . . .	८०
११	वृन्दावनस्थभगवत्पूजाविधानम् . . . . .	८१
१२	ब्राह्मणाराधनम् . . . . .	८१
१३	सन्यासिमरणे अलङ्कारिकब्राह्मणभोजनम् . . . . .	८१
१४	वृन्दावनकरणे फलम् . . . . .	८२

१५ अन्तिममङ्गलम् . . . . .	८२
१६ आदग्नासैत्यादिश्रुत्यर्थः . . . . .	८२
A भगवत्पादकृता सन्न्यासपद्धतिः . . . . .	८४
B भगवत्पादकृतः प्रणवकल्पः . . . . .	८६
C श्रीविष्णुतीर्थानां परिचयः . . . . .	८९
१ ब्रह्माण्डपुराणे रजतपीठपुरमाहात्म्ये . . . . .	८९
२ मध्वविजये . . . . .	८९
२.१ चतुर्थसर्गे . . . . .	८९
२.२ पञ्चदशसर्गे . . . . .	९०
३ सम्प्रदायपद्धतौ . . . . .	९२
४ सरसभारतीविलासे . . . . .	९३
५ तीर्थप्रबन्धे . . . . .	९४
६ चरमश्लोकाः . . . . .	९४
७ कस्मिंश्चित् प्राचीनकोशे . . . . .	९४
८ स्तोत्रम् . . . . .	९४
९ वैश्वनाथिनारायणाचार्याः सदाचारस्मृतिटीकायाम् . . . . .	९५

# Acknowledgements

- Vidwān Sri Tirumala Kulakarni Acārya, for providing the baraha encoded text source of Sannyāsapaddhati.

Srinidhi



# Overview

## Sannyāsapaddhati

भगवत्पादकृतप्रणवकल्पसन्न्यासपद्धत्यादौ कात्स्न्येन कर्मसम्बन्धिधर्माणां स्फुटाप्रति-  
भानात् भगवत्पादाज्ञामकुटं शिरसि परमादरेण धृत्वा प्रणवकल्पादिविवृतिरूपं श्री-  
विष्णुतीर्थीयाख्यमध्यायचतुष्टयात्मकं ग्रन्थं निर्मम इत्याम्नायः ।

श्रीसुरोत्तमतीर्थाः श्रीविष्णुतीर्थीयव्याख्याने

## Author profile

Aśrama nāma	Śrī Viṣṇu Tīrtha
Guru	Śrī Ānanda Tīrtha
Disciples	Śrī Bādarāyaṇa Tīrtha Śrī Aniruddha Tīrtha
Works	Sannyāsapaddhati
Pīṭha	Sri Sode Mutt Sri Subrahmanya Mutt



## अध्यायः १

### प्रथमोऽध्यायः

आनन्दतीर्थं विभुमप्रमेयं विद्यासुपूर्णं परतः परेशम् ।  
नारायणं दैवतवन्द्यपादमनन्तभोगे शयितं नमामि ॥ १ ॥

श्यामं नितम्बार्पिततन्तुमेखलं विद्यानिधिं ज्ञानमहागुणाढ्यम् ।  
निदेशितज्ञानमहासुमार्गं व्यासं मुनीनामहमानतोऽस्मि ॥ २ ॥

समस्तवेदान् मुखतः समुद्गिरत्तुरङ्गशीर्षं वपुरादिदेवः ।  
बभ्रे तु यो ब्रह्मनुताय तस्मै ज्ञानप्रदोग्ध्रे सततं नमामि ॥ ३ ॥

तथा च यः क्रोधवशादिदैत्यैर्मुग्धेषु लोकेषु बभार रूपम् ।  
वायुस्तुरीयाश्रमयुक् तमग्यं मध्वं महान्तं प्रणतोऽस्मि तं प्रभुम् ॥ ४ ॥

नत्वाऽथ देवान् यतिकर्म सम्यग्वक्ष्ये मूलादान्तमीशप्रसादात् ।  
गुरोश्च विद्याधिपतेश्च पञ्चरात्रोक्तमार्गेण तु सङ्गहेण ॥ ५ ॥

श्रुत्वा गुरोः सम्यगेवार्थमेतं वक्ष्याम्यतः कर्मणि नात्र शङ्का ।  
शब्दादिकं को हि विज्ञातुमेव शक्तो ह्यृते विष्णुवायू प्रभूतौ ॥ ६ ॥

## १ सन्यासग्रहणकालकथनम्

ब्रह्मचारी गृहस्थो वा वानप्रस्थो विरक्तिमान् ।  
यदा भवति तर्ह्येव सन्न्यसेदविचारयन् ॥ ७ ॥

यदहरेव विरजेदिति वाक्यं<sup>१</sup> हि तत्रगम् ।  
ब्रह्मचर्यं समाप्याथ गृही भूत्वा वनी भवेत् ॥ ८ ॥

प्रव्रजेदन्यथा वापि ब्रह्मचर्याद्यतिर्भवेत् ।  
गृहाद्वनाद्वेति बह्व्यः प्रमाणं श्रुतयोऽत्र हि<sup>२</sup> ॥ ९ ॥

अधिकारिणस्तथान्ये च सन्ति केचित् प्रमादिनः ।  
भक्ता हरौ विरक्ताश्च महानाम्न्यादिसंयुताः ॥ १० ॥

असंयुतो वा तीर्थानां स्नातको वान्य एव वा ।  
उत्सन्नाग्निः पूर्वमेव हीनाग्निश्चापि सन्न्यसेत् ॥ ११ ॥

अथ व्रती वेति जगौ श्रुतिरत्र सनातनी ।  
एवमेषामनुक्तानामवश्याद्भाव्यमञ्जसा ॥ १२ ॥

---

<sup>१</sup> ‘यदहरेव विरजेत् तदहरेव प्रव्रजेत्’ - जाबालोपनिषत् ४.१  
<sup>२</sup> गीताभाष्ये (५.२) -

‘सन्न्यासस्तु तुरीयो यो निष्क्रियाख्यः सधर्मकः ।  
न तस्मादुत्तमो धर्मो लोके कश्चन विद्यते ॥

तद्भक्तोऽपि हि यद्गच्छेत् तद्गृहस्थो न धार्मिकः ।  
मद्भक्तिश्च विरक्तिस्तदधिकारो निगद्यते ।  
यदाऽधिकारो भवति ब्रह्मचार्यपि प्रव्रजेत्’ इति नारदीये ॥

‘ब्रह्मचार्यपि प्रव्रजेत्’ ‘यदहरेव विरजेत्’ इति च

## २ अधिकारिनिरूपणम्

अधिकारं ब्रवीम्यस्मिन्नध्याये तु गुरोरपि ।  
नाधिकारे विशेषः स्यात् प्रायशो गुरुशिष्ययोः ॥ १३ ॥

भक्तो विष्णौ त्रिवारं वा वेदाध्याय्यधमः स्मृतः ।  
युक्तः शमादिना तेन पूर्वोक्तेन च मध्यमः ॥ १४ ॥

आब्रह्मतृणपर्यन्तमसारं चाप्यनित्यकम् ।  
सारत्वं नाम केनापि विष्णोरन्यस्य न क्वचित् ॥ १५ ॥

क्षणे क्षणेऽन्यथाभावादनित्यं च सदा जगत् ।  
विष्णुरेव सुनित्यो हि सर्वस्माच्च सुसारकः ॥ १६ ॥

इति ज्ञात्वा भवग्नस्तु विष्णोः पादाब्जसंश्रयः ।  
निर्विण्णश्चान्यत्र सदा पूर्वोक्तेनापि संयुतः ॥ १७ ॥

उत्तमस्तत्त्ववित्त्वं वा जिज्ञासुत्वमपेक्षितम् ।  
उक्तं तत्र प्रमाणं तु भाष्यकारेण संविदा ॥ १८ ॥

## ३ तत्र प्रमाणकथनम्

‘मन्दमध्योत्तमत्वेन त्रिविधा ह्यधिकारिणः ।  
तत्र मन्दा मनुष्येषु य उत्तमगणा मताः ॥ १९ ॥

मध्यमा ऋषिगन्धर्वा देवास्तत्रोत्तमा मताः ।  
इति जातिकृतो भेदस्तथान्यो गुणपूर्वकः ॥ २० ॥

भक्तिमान् परमे विष्णौ यस्त्वध्ययनवान्नरः ।  
अधमः शमादिसंयुक्तो मध्यमः स उदाहृतः ॥ २१ ॥

आब्रह्म स्तम्बपर्यन्तमसारं चाप्यनित्यकम् ।  
विज्ञाय जातवैराग्यो विष्णुपादैकसंश्रयः ॥ २२ ॥

स उत्तमोऽधिकारी स्यात् सन्न्यस्ताखिलकर्मवान् ।<sup>३</sup>  
इति प्रसादाद्विष्णोस्तु ब्रह्मणो भवति स्फुटम् ॥ २३ ॥

तत्र विष्णुं प्रकोप्याशु सद्गतिं नैव चाप्नुयात् ।  
तमश्चोग्रं व्रजत्याशु नात्र कार्या विचारणा ॥ २४ ॥

पुमान् कल्पतरुं यत्त आरुह्य फलविस्तृतम् ।  
पुष्पादीनां यतन्नजः पतेत्तस्माद्यथा ह्यधः ॥ २५ ॥

## ४ प्रथमवेदानध्ययने दोषवर्णनम्

तथा कल्पतरुं<sup>४</sup> वेदमर्थपत्रं सुदुर्गमम् ।  
कामपल्लवसंयुक्तं धर्मपुष्पं सनातनम् ॥ २६ ॥

मोक्षैकफलसंयुक्तमधीत्य न यजन् हरिम् ।  
पतत्येव विशेषेण विद्यमाने गुरौ परे ॥ २७ ॥

सर्वज्ञेन लभन् ज्ञानं पतत्येव तमो ध्रुवम् ।  
जनित्वा त्रिषु वर्णेषु नाधीयाद्यः श्रुतिं स तु ॥ २८ ॥

उच्यते शूद्र एवेति ततोऽधीयाच्छ्रुतिं पराम् ।  
अधीत्य वेदं येनार्थो न ज्ञातः प्रायशः स हि ॥ २९ ॥

फलवान्न भवेदूर्ध्वा गतिस्तेन न चाप्यते ।  
यथा धनी न भुज्यते तथा सोऽपि स्मृतः पुमान् ॥ ३० ॥

<sup>३</sup>सूत्रभाष्योदाहृतभागवततन्त्रवचनम् (१.१.१)

<sup>४</sup>भागवततात्पर्योदाहृतं (१.१.३) ब्रह्माण्डवचनम् -

‘धर्मपुष्पस्त्वर्थपत्रः कामपल्लवसंयुतः ।

महामोक्षफलो वृक्षो वेदोऽयं समुदीरितः ॥’

## ५ मनुष्यस्य प्रयोजनकथनम्

तथा चोक्तं भगवता व्यासेनाचिन्त्यकर्मणा ।  
कर्तुं स्वधर्मं यत्नेन परित्यक्तुं च पातकम् ॥ ३१ ॥

जन्मान्तरसहस्रेषु मानुषत्वं हि लभ्यते ।  
तल्लब्ध्वापीह यो धर्मं न करोति स वञ्चितः ॥ ३२ ॥

जन्मान्तरसहस्रेषु तपोज्ञानसमाधिभिः ।  
यत्र कुत्रापि भद्रेषु ब्राह्मणेषूपजायते ॥ ३३ ॥

## ६ विष्णुभक्तेः प्राधान्यकथनम्

जन्मान्तरसहस्रेषु तपोज्ञानसमाधिभिः ।  
नराणां क्षीणपापानां (कृष्णे) विष्णोर्भक्तिः प्रजायते ॥ ३४ ॥

इति भक्तिं हरौ कर्तुं पुंसां सर्वप्रकारतः ।  
प्रशंसयित्वाऽनिन्ध्यापि ब्रवीति भगवानलम् ॥ ३५ ॥

सत्यमेव च तद्भक्तेर्भवो भावाद्वारौ सदा ।  
शुद्ध्यशुद्धी व्यर्थतां च प्राह वेदाधिपः स्वयम् ॥ ३६ ॥

जन्मनोऽ(ना) चादिहीनस्य पुंसो विष्णोः परात्मनः ।  
श्वपचोऽपि महाराज विष्णुभक्तो द्विजाधिकः ।  
विष्णुभक्तिविहीनो यो यतिश्च श्वपचाधमः ॥ ३७ ॥

जीवितं विष्णुभक्तस्य वरं पञ्च दिनान्यपि ।  
वृथा भक्तिविहीनस्य कल्पकोटिशतं त्वपि<sup>५</sup> ॥ ३८ ॥

---

<sup>५</sup>कृष्णामृतमहार्णवे (२२७) -

जीवितं विष्णुभक्तस्य वरं पञ्च दिनान्यपि ।  
न तु कल्पसहस्रैस्तु भक्तिहीनस्य केशवे ॥

‘धर्मो भवत्यधर्मोऽपि कृतो भक्तैस्तवाच्युत ।  
पापं भवति धर्मोऽपि यो न भक्तैः कृतो हरे’<sup>६</sup> ॥ ३९ ॥

यो जातो नार्चयेद्विष्णुं न स्मरेन्न च कीर्तयेत् ।  
किं तेन जातमात्रेण भूभारेणान्नशत्रुणा<sup>७</sup> ॥ ४० ॥

इत्यन्यतोऽस्य भगवान् गतिं सम्यहिनषेधति ।  
संसारिणः कथादिभ्यो हरेर्मुक्तिप्रदस्य हि ॥ ४१ ॥

संसारसिन्धुमतिदुस्तरमुत्तितीर्षो नान्यः स्रवो भगवतः पुरुषोत्तमस्य ।  
लीलाकथारसनिषेवणमन्तरेण पुंसो भवेद्विविधदुःखसमर्दितस्य ॥ ४२ ॥

‘जन्माद्यस्य यतोऽन्वयादितरतश्चार्थेष्वभिज्ञः स्वराट्  
तेने ब्रह्म हृदा य आदिकवये मुह्यन्ति यं सूरयः ।  
तेजोवारिमृदां यथा विनिमयो यत्र त्रिसर्गो (ऽ)मृषा  
धाम्ना स्वेन सदा निरस्तकुहकं सत्यं परं धीमहि’<sup>८</sup> ॥ ४३ ॥

‘धर्मः प्रोज्जिज्ज (त्थि) तकैतवोऽत्र परमो निर्मत्सराणां सतां  
वेद्यं वास्तवमत्र वस्तु शिवदं तापत्रयोन्मूलनम् ।  
श्रीमद्भागवते महामुनिकृते किं वा परैरीश्वरः  
सद्यो हृद्यवरुध्यतेऽत्र कृतिभिः शुश्रूषुभिस्तत्क्षणात्’<sup>९</sup> ॥ ४४ ॥

‘निगमकल्पतरोर्गलितं फलं शुक्मुखादमृतद्रवसंयुतम् ।  
पिबत भागवतं रसमालयं महुर्हो रसिका भुवि भावुकाः’<sup>१०</sup> ॥ ४५ ॥

<sup>६</sup>पञ्चरात्रवचनम् (महाभारततात्पर्यनिर्णये १.१०६, सदाचारस्मृतौ च २७)

<sup>७</sup>कृष्णामृतमहार्णवे (२२८) -

किं तेन जातमात्रेण भूभारेणान्नशत्रुणा ।  
यो जातो नार्चयेद्विष्णुं न स्मरेन्न च कीर्तयेत् ॥

<sup>८</sup>भागवते १.१.१

<sup>९</sup>भागवते १.१.२

<sup>१०</sup>भागवते १.१.३



व्यासाख्यं हि परं ब्रह्म ग्रन्थादौ धीमहीति यत् ।  
वक्ति तस्माद् ब्रह्मणो हि कार्यं ध्यानादि सर्वदा ॥ ४६ ॥

पुरुषेण सृतेर्मुक्त्यै नान्यथा मुक्तिमाप्नुते ।  
जन्मादिकारणस्यास्य परब्रह्मण एव हि ॥ ४७ ॥

विना मुख्यप्रसादेन मोक्षो नास्त्येव सर्वथा ।  
इति ज्ञापयितुं सोऽपि धीमहीत्यब्रवीत् स्वयम् ॥ ४८ ॥

बन्धमिध्यात्वतो बन्धमिध्यात्वज्ञप्तितोऽस्य हि ।  
स्यान्मुक्तिर्न प्रसादेन प्राप्तायामिति वेदराट् ॥ ४९ ॥

जन्मादेर्नैव मिध्यात्वमिति वक्तुं स एव हि ।  
स्वेन धाम्नैव तद्ब्रह्म निरस्तकुहकं परम् ॥ ५० ॥

इति प्राह परा धर्माः शुद्धा भागवतप्रियाः ।  
अन्येच्छावर्जिनो (तो) विष्णोर्विना प्रीतिं हि मोक्षदाः ॥ ५१ ॥

सन्ति भागवते नित्यमिति वक्तुं च स स्वयम् ।  
अन्येष्वेतादृशा धर्मा न सन्तीति च वेदवित् ॥ ५२ ॥

किं वा परैरिति प्राह श्रोतव्यादि तथास्य च ।  
श्रीमद्भागवतस्याह सद्य इत्यादिना हरिः ॥ ५३ ॥

सर्वस्य सुकृतस्याद्धा सुफलं त्वीश्वरज्ञता ।  
इति प्रतीयते चात्र परिचर्या तथा हरेः ॥ ५४ ॥

वैष्णवानां तु शास्त्राणां तत्त्वमार्गे प्रवर्तताम् ।  
अस्योपलक्षणत्वाच्च श्रीमद्भागवतस्य हि ॥ ५५ ॥

तेषामपि सदाभ्यासः कार्य एव न संशयः ।  
सारो वृक्षरसो यस्तत्समाहारं फलं विदुः ॥ ५६ ॥

सम्यक्तस्य समाहारः पङ्कमित्युच्यते सुरैः ।

तद्वेदाख्यवृक्षस्य फलं भागवतं विदुः ॥ ५७ ॥

तदुक्तोऽर्यो (त्यो यो) रसः प्रोक्तो हरेरेव कथाः शुभाः ।  
प्रोच्यन्ते तस्य भक्तानामपि नान्यस्य कस्यचित् ॥ ५८ ॥

अनुग्रहाय लोकस्य पिबतेत्यब्रवीद्वचः ।  
श्रणुतेत्यर्थतो यावज्जन्मनो मरणं सदा ॥ ५९ ॥

अहो इत्यवदद्यस्माच्छ्रुतिरस्याः कथा मताः ।  
हद्याश्चातीव भक्तानां नाभक्तानां कदाचन ॥ ६० ॥

तस्मात् सर्वप्रयत्नेन शृणुयात् कथयेत् कथाः ।  
मुमुक्षुश्च बुभुक्षुश्च पापानां शान्तये तथा ॥ ६१ ॥

तथा वक्ति श्रुतिः सम्यगज्ञस्य विफलं हरेः ।  
भगवांस्त्वेनमज्ञातो न भोजयति वेदवाक् ॥ ६२ ॥

अनुक्तेऽन्यस्य कर्माणि कृतान्यपि ह वा यदि ।  
अनेवंवित् पुण्यकर्मा करोत्यस्यां ततस्तु तत् ॥ ६३ ॥

क्षीयते वै ततो विष्णुमाश्रयं समुपास्य तम् ।  
य उपास्ते हरिं लोकं सोऽस्मात्कामानवाप्नुते ॥ ६४ ॥

तस्य विष्णोः प्रसादेन जगादान्या श्रुतिस्तथा ।  
नान्यः पन्थास्ततो विष्णोः प्रसादादेव मुच्यते ॥ ६५ ॥

प्रसादोऽपि ज्ञानिनः स्यान्मुख्यो ज्ञानं च तत्त्वतः ।  
आगमान् वैष्णवान् शुद्धान् सम्यगभ्यासतो भवेत् ॥ ६६ ॥

अभ्यासश्चाश्रमे सम्यक् तुरीये सर्वदा भवेत् ।  
विरक्तः स्यन्न्यसेत् तस्मान्मोक्षेप्सुः शर्मवित्तये ॥ ६७ ॥

अनादिकालतः सोऽयं जीवः संसरति भ्रमन् ।  
नरके गर्भवासे च स्वर्गे नानाशरीरगः ॥ ६८ ॥

दुःखं स्यात् सुखहानौ हि तस्मात् स्वर्गेऽपि मोदतः ।  
सुदुःखं स्यात्पतानीति कर्मान्ते स पतेत् ततः ॥ ६९ ॥

ततो गर्भमवाप्नोति कललादीनथाप्नुयात् ।  
विष्टामूत्रभरे पात्रे तिष्ठति स्म सुबद्धवत् ॥ ७० ॥

जान्वोस्तु नेत्रके न्यस्य तयोरुभयतः करे ।  
पादयोरन्तरे हस्तौ पाष्णर्योर्वृषणमन्तरे ॥ ७१ ॥

मृदुदेहो मातृभुक्तैः कटुकोष्णादिभिः सदा ।  
दह्यते चान्त्रमध्यस्थः कृमिभिश्च सुतुद्यते ॥ ७२ ॥

निवारणायात्यशक्त आर्तो निश्चलति ह्यलम् ।  
तत्र कश्चित्पुमान् ज्ञानं प्राप्य पश्यति वै हरिम् ॥ ७३ ॥

शङ्खचक्रगदापद्मधरं कौशेयवाससम् ।  
नानाभरणभूषाङ्गमुद्यदादित्यवर्चसम् ॥ ७४ ॥

जन्मान्तराणि सञ्ज्ञानन् नानायोनिषु दुःखितः ।  
तस्य विष्णोः प्रसादात्तज्जन्मसंक्षयमिच्छति ॥ ७५ ॥

इतो गर्ता (र्भा) द्विनिर्गम्य तद्द्वौव सुखदं हरिम् ।  
मोक्षदं तत्त्वमार्गेण सम्पूज्य विधिवत्पुभुम् ॥ ७६ ॥

नैव प्राप्स्याम्यहं (थो) वासं गर्भे चेति स्मरेत्स तु ।  
जननादामृतिं यत्नाच्छ्रुत्वा शास्त्रं तथा कथाम् ॥ ७७ ॥

विष्णुसक्तमतिर्मोक्षं प्राप्नुयामिति चैकदा ।  
सूतिवातेन तस्मात्तु जायते तस्य वै स्मृतिम् ॥ ७८ ॥

विधुनोति हरेर्माया दैवी सर्वतिरस्करी ।  
मशका मत्कुणाश्चैनं प्रभक्षन्ति निवारिताः ॥ ७९ ॥

क्षुत्तृङ्भ्यामर्दितः सोऽथ विष्टामूत्रपरिप्लुतः ।

रुवन् प्रभक्षन् विष्ठादि शेते लब्धनिरूपितः ॥ ८० ॥

## ७ पुरुषपापप्रवृत्तिकथनम्

यौवने विषयी कामी सर्वशत्रुविवर्जितः ।

यतमानो लभन् सर्वान् धावतीतस्ततस्सदा ॥ ८१ ॥

ततश्चौर्यादिकं कुर्वन् बाध्यते तत्रतत्र तु ।

वार्धक्ये पुत्रभार्याभिरनादृत्य प्रभक्षति ॥ ८२ ॥

दत्तं वित्तादिहीनस्तु पुरुषार्थे सुशोचति ।

बाल्ये मात्रादिभिर्धर्मान्न करोति निवारितः ॥ ८३ ॥

यौवने चातिसक्तस्मन् वार्धक्येऽशक्त एव च ।

पञ्चयज्ञांस्तथा सन्ध्यामुपवासादिकं तथा ॥ ८४ ॥

अकुर्वस्तु क्रमणैव कासश्वासादिसंयुतः ।

विष्ठामूत्रादिभिर्लिप्तः पश्यति स्म महाभटान् ॥ ८५ ॥

## ८ यमदृतवशत्वकथनम्

दृष्ट्वा तान्यमदृतांस्तु भीतो मात्रादिकानथ ।

आह्वयन् बहुशोऽधीरः शकृन्मूत्रं च मुञ्चति ॥ ८६ ॥

कश्चित्तत्र वशी धीरो भगवन्तं स्मरेदृढम् ।

तस्य तेभ्यो भयं नास्ति भक्तत्वादच्युतस्य हि ॥ ८७ ॥

रोरूयत्सु स्वकेष्वन्यः कथाञ्चित्प्रैति दुःखितः ।

तं याम्यास्तु गच्छे बध्वा पापिनं भक्तिवर्जितम् ॥ ८८ ॥

कर्षन्ति निर्जने मार्गे ववित्तप्तवावुके ।

निच्छाये शर्कराद्यैश्च संयुक्ते गमयन्ति च ॥ ८९ ॥

प्रायः कलावन्यजत्वाद्दत्तं पुत्रादिवन्धुभिः ।  
न लभ्यते विष्णुभक्तेर्हीनत्वाद्वातृमुञ्चतोः ॥ ९० ॥

## ९ (यममार्ग) नरकप्रवेशकथनम्

योजनानां सहस्राणि नवतिर्नव चाध्वनः ।  
द्विमुहूर्तादिनाद्वापि दशाहाद्वत्सरादियात् ॥ ९१ ॥

ततो यमपुरीं प्राप्य यमं तत्र प्रपश्यति ।  
नानाकृतिं भीषयन्तं दृष्ट्वा स्थाणूपमो भवेत् ॥ ९२ ॥

शंसत्सु स्वानि कर्माणि तर्जयित्वा मुखे बलात् ।  
अभिगर्जत्सिंहमध्यगतसारङ्गवद्भवेत् ॥ ९३ ॥

ततो यमभटैराज्ञाकर्तृभिर्नरकं प्रति ।  
नीयते तत्र भुङ्क्ते हि दुःखं संवत्सरान् बहून् ॥ ९४ ॥

## १० यातनाकथनम्

एकत्राङ्गारनिचये जानुदग्ग्नः सवैशसः ।  
पदेपदे नश्यमानपादो धावत्यृतेऽस्थिभिः ॥ ९५ ॥

निर्गच्छन्तं ततो याम्या वारयन्त्यनिशं तटात् ।  
अन्यज्ज्वलत्ता (अन्यज्जलं ता) म्रतलमधरस्थेन वनिआ ॥ ९६ ॥

तस्मिन् बध्वा हस्तपादौ प्रक्षिपन्ति ततो बहु ।  
चक्रवद्भ्रमते पापी दह्यमानशरीरकः ॥ ९७ ॥

असिधारासमान् वृक्षान् कर्षन्त्यारोप्य चान्यतः ।  
दूतैस्तु भिन्नसर्वाङ्गः स्रवद्रक्तस्तु रौति च ॥ ९८ ॥

अन्यत्र पात्य तं याम्याः कुर्वन्ति तिलशः सदा ।

अन्यत्र मांसविष्टादिगते पात्य च तद्वलात् ॥ १९ ॥

भोजयन्ति तथान्यत्र स्वमांसानि च काम्यतः ।  
भोजयेयुस्तथान्यत्र कुम्भे तैलं वसासमम् ॥ १०० ॥

मिश्रितं जन्तुचू (पु) र्णेन त्रपुणा च समन्वितम् ।  
क्वाथयित्वा नरं तत्र विसृजन्त्युग्रपौरुषाः ॥ १०१ ॥

अवाङ्मुखं ततः सम्यक् क्वाथयन्ति च किङ्कराः ।  
एवमेतेषु तप्तानामसवो नापयन्ति हि ॥ १०२ ॥

यावत्पापफलं तेषां तदन्तेऽतो व्रजन्ति च ।  
एवं मार्गज्ञापनाय संक्षेपेण मयोदिताः ॥ १०३ ॥

यातना अपि कोट्यंशो दुःखस्यात्रोदितो न हि ।  
शिष्टेन तेन पापेन नानाकुत्सितयोनिषु ॥ १०४ ॥

जायतेऽतः पुनः पापं कृत्वा नरकमेति च ।  
एवं जन्मस्वनन्तेषु क्लिश्यमानः पुनः पुनः ॥ १०५ ॥

नाविन्दत हरिं मोक्षसुखदं तत्त्वविद्यया ।  
अहो पश्यत मुग्धत्वं लोकस्यात्महनोऽस्य हि ॥ १०६ ॥

## ११ तमोनिरूपणम्

गङ्गायां तृषितो दूरं मृगतृष्णां हि गच्छति ।  
यथृवं हृदि संस्थं तं हरिं ध्यानादिकर्मभिः ॥ १०७ ॥

अपहाया (अमहत्या)स्य कर्माणि कृत्वा संसारतापितः ।  
अन्ततस्तम एवासौ याति विष्णोरनादरात् ॥ १०८ ॥

तमस्संज्ञं च नरकं नित्यं विविधमीरितम् ।  
तामिस्रमन्दतामिस्रं तत्रान्धं त्रिविधं मतम् ॥ १०९ ॥

ऊर्ध्वमध्येऽधरं चापि श्रवणादेव मारकम् ।  
विस्तारतोऽधरं तत्र पूर्वं राजा मृतः किल ॥ ११० ॥

## १२ तमस्माधननिरूपणम्

तस्मात्स भारते कृष्णो धर्मपुत्राय नोक्तवान् ।  
तत्रैते निपतन्त्यशु विष्णोरन्यं समं ब्रुवन् ॥ १११ ॥

अधिकं च स्वतन्त्रं वा विष्णोश्चैवास्वतन्त्रताम् ।  
सार्वज्ञाद्यगुणत्वं च सत्त्वादीनां च युक्ताताम् ॥ ११२ ॥

दोषित्वमथ निन्द्यत्वं शुद्धचैतन्यरूपिणः ।  
अवतारेषु भिन्नत्वं दुःखित्वं शक्तिहीनताम् ॥ ११३ ॥

अज्ञत्वं चैव बद्धत्वं भिन्नत्वं जनितां तथा ।  
वृद्धिं च लोकवत्तस्य देहत्यागं ब्रुवं (वदं) स्तथा ॥ ११४ ॥

अवतारव्यत्ययं च सर्वब्रह्मत्वमेव च ।  
जीवब्रह्मत्वमथ वा हरेर्जीवित्वमेव च ॥ ११५ ॥

जीवेशयोरभिन्नत्वं भिन्नत्वं धर्मधर्मिणोः ।  
हरौ रमायां च वदन् ब्रह्मादिसमतां मिथः ॥ ११६ ॥

विनिन्दन् हरिभक्तांस्तु ह्यनिन्दन्नुक्तलक्षणान् ।  
वेदान्विनिन्दंश्च तथा गुरुंस्तत्त्वप्रदानपि ॥ ११७ ॥

ईरितेषु तु धर्मेषु नास्तिक्यं प्रबुवन्नपि ।  
औदासीन्यात्तथा द्वेषात्प्रमादाच्छक्तितोऽपि ॥ ११८ ॥

उत्साहात् कर्मणो दैवाच्छठादासुरभावतः ।  
आग्रहाद्वैरतो वापि मात्सर्यादन्यकामतः ॥ ११९ ॥

### १३ तमसि दुःखानुभवप्रकारः

लब्धे गुरौ सर्वविदि दुर्लभं परमं पदम् ।  
 त एते सर्व एवाश श्रोत्रादीन्द्रियपञ्चभिः ॥ १२० ॥

स्वरूपभृतैः शब्दादीन् गोरूपाननेकधा ।  
 अनन्तब्रह्मणां कालान् भुञ्जते परितापिताः ॥ १२१ ॥

यथा मुक्तः सुखं भुङ्क्ते निजभूतेन्द्रियैः सदा ।  
 परमानन्दरूपः सन्ननन्तब्रह्मणां पदे ॥ १२२ ॥

एवं दुःखस्वरूपत्वं हरिद्वेषात् समागताः ।  
 तत्रापि द्वेषरूपास्ते निवसन्ति परेशितुः ॥ १२३ ॥

मध्योर्ध्वयोस्तु तामिस्रे क्रमाद्दुःखाल्पकेषु हि ।  
 वसन्ति द्वेषदार्ढ्यस्य क्रमादल्पत्वहेतुतः ॥ १२४ ॥

### १४ तमः पतितानुशोचनम्

पुरा तदापि चाल्पत्वमपेक्ष्याधरमेव तु ।  
 एषोऽर्थः सर्वशास्त्रेषु तत्र तत्र च गीयते ॥ १२५ ॥

अनुग्रहाय देवेन संसारपरितापिनाम् ।  
 नराणां सक्तचित्तानां विरक्त्या शर्मवित्तये ॥ १२६ ॥

हरिसम्भजनायापि ज्ञानलाभाय विद्यया ।  
 धिङ्मां योऽहं शुभं कर्म जीवन्नाकरवं क्वचित् ।  
 अकार्षं हि सदा पापं हा भयं महदुत्थितम् ॥ १२७ ॥

### १५ उक्तार्थे प्रमाणानि

अन्धः तमः प्रविशन्ति येऽविद्यामुपासते ।



ततो भूय इव ते तमो य उ विद्यायां रताः ॥ १२८ ॥

अनन्दा नाम ते लोका अन्धेन तमसा वृताः ।  
तांस्ते प्रेत्याधिगच्छन्ति ये के चात्महनो जनाः ॥ १२९ ॥

इत्यादीनि तु वाक्यानि प्रमाणं तत्र सर्वशः ।  
अविद्योपासको ज्ञेयस्त्वविद्याया अदूषकः ।  
विद्यारतः श्रुतिश्चाह यस्तद्वेदोभयं सह ॥ १३० ॥

अबुधो (द्वो) ज्ञानिसद्भावे न जानन्ति हरिः परम् ।  
ये ते त्वात्पहनो विष्णुं परं नास्तीति वादिनः ॥ १३१ ॥

भगवत्स्मरणस्यावस्यकत्वकथनम् ।  
विष्णुपूजारतस्याह यमो नरकगीनताम् ।  
पुराणे वैष्णवे तांश्च श्लोकान्वक्ष्यामि सादरम् ॥ १३२ ॥

वपुषोऽन्ते ततो यान्ति यातनास्तत्प्रचोदिताः ।  
यातनाभ्यः परिभ्रष्टा देवाद्यास्त्वथ योनिषु ॥ १३३ ॥

जन्तवः परिवर्तन्तं शास्त्राणामेष निर्णयः ।  
यथा विष्णुमृते नान्यः त्राता संसारसागरे ॥ १३४ ॥

मया चैतद्यथान्यायं सम्यग्वत्स तवोदितम् ।  
किङ्करा दण्डपाशा वा न यमो न च यातनाः ॥ १३५ ॥

प्रभवन्तीह यस्यात्मा केशवालम्बनः सदा ।  
मा ब्रूत मातस्तातेति मरणे समुपस्थिते ॥ १३६ ॥

आहूतावपि तौ तत्र किं कुर्वाते हरिं विना ।

## १६ भेदसमर्थनम्

इति विष्णुं परं सन्तं सर्वज्ञं सर्वनेतृकम् ॥ १३७ ॥

स्वतन्त्रं सर्वकर्तारं सर्वदोषविवर्जितम् ।  
 सुखज्ञानैकरूपं तं गुणसर्वस्वबृंहितम् ॥ १३८ ॥

पूर्णं सर्वगते वेदैरेवं वेद्यं सनातनैः ।  
 अज्ञादल्पाज्जीवसङ्गादनाथादोषसंयुतात् ॥ १३९ ॥

अस्वतन्त्रादल्पकर्तुर्दुःखाज्ञानस्वरूपिणः ।  
 अभिन्नं हि गुणान् सर्वानपहाय तथान्यगान् ॥ १४० ॥

### १७ मायिमतानुवादः

वदत्येवं ततो मायी पुराणेऽस्मिंस्तथैव च ।  
 एकत्वं भण्यते वेदे चैकमेवाद्वितीयकम् ॥ १४१ ॥

सर्वं च खल्विदं ब्रह्म तद्योऽहं ब्रह्म वेद च ।  
 इदं मित्रं च स ब्रह्मा वाक्येष्वेतेषु भिन्नता ॥ १४२ ॥

प्रतीयते ततस्तस्य मोक्षः प्रीत्यैव नान्यथा ।  
 हरेरिति वचो नैव गटते भेदवेदनात् ॥ १४३ ॥

जीवात्मनो भवेन्मोक्षस्तदा हीदं निवर्तते ।  
 ज्ञेयज्ञानज्ञातृहीनं सदा ब्रह्मावतिष्ठते ॥ १४४ ॥

### १८ मायिमतदूषणम्

इति पक्षो न संसत्सु भासते परमस्य हि ।  
 सर्वज्ञत्वादिकं रूपं जीवस्याल्पज्ञतादिकम् ॥ १४५ ॥

ब्रह्मणः सर्ववित्त्वदि विना नास्त्येव रूपिता ।  
 तारतम्येन जीवस्य स्वल्पज्ञत्वादृतेऽपि च ॥ १४६ ॥

न रूपमत ऐक्यं तु तयोरेव विधीयते ।

सर्वज्ञाल्पज्ञतादीनां विरोधाच्च परस्परम् ॥ १४७ ॥

गुणहानौ यतो रूपहानिरेव भविष्यति ।

पहानौ तयोः सम्यगैक्यं शशनृशृङ्गयोः ॥ १४८ ॥

पितो (?) श्वैक्यं न युज्येन चित्पञ्चज्ञत्वमेव च ।

ज्ञातृज्ञेयज्ञानहीनज्ञत्वभावात् कथञ्चन ॥ १४९ ॥

यथा रजनिपूतत्वं शङ्खशुक्लत्वमेव च ।

विहाय वस्तुनोरैक्यं नानुभूतं तु केनचित् ॥ १५० ॥

ज्ञातृज्ञानज्ञेयहीनं शून्यमेव न चापरम् ।

यथा रक्षकरक्ष्यादि विना रक्षा न विद्यते ॥ १५१ ॥

वाक्यार्थश्चान्यथैवात्र दृश्यते ह्यविरोधतः ।

यदधीनमिदं सर्वं यतः सृष्टमिदं जगत् ॥ १५२ ॥

तस्मात्तदिति सम्प्रोक्तं विद्वद्भिर्वेदपारगैः ।

अधिकस्य समस्यापि स्वतन्त्रस्यापि वर्जनात् ॥ १५३ ॥

एक एवाद्वितीयोऽसौ न शास्यजनवर्जनात् ।

अन्तर्यामिणमीशेशमपेक्ष्याहं त्वमित्यपि ॥ १५४ ॥

सर्वशब्दाः प्रयुज्यन्ते सति भेदेऽपि वस्तुषु ।

अन्तर्यामिस्वरूपेण ब्रह्मरुद्राद्यभिन्नता ।

न तु जीवस्वरूपेण जीवा भिन्ना यतो हरेः ॥ १५५ ॥

विशेषाभेदवचनं सन्निधानविशेषतः ।

सन्निधानं तु तत्प्रोक्तं सामर्थ्यव्यञ्जनं हरेः ।

स्वामित्वं तु हरेरेवं मुख्यमन्यस्य भृत्यता ॥ १५६ ॥

यमिन्द्रमाहुर्वरुणं यमाहुर्यं मित्रमाहुर्यमु सत्यमाहुः ।

यो देवानां देवतमस्तवोजा तस्मै त्वा तेभ्यस्त्वा ॥ १५७ ॥

स प्रथमः सन्कृतिर्विश्वकर्मा स प्रथमो मित्रो वरुणो अग्निः ।  
 स प्रथमो बृहस्पतिः श्विकित्वां तस्मा इन्द्राय सुतमाजुहोमि ॥ १५८ ॥

अन्तर्याम्यदिधैवादिष्वन्तरस्तूपपत्तितः ।  
 असर्वः सर्व इव च यः पृथिव्यां तथाधिकः ॥ १५९ ॥

परमं ब्रह्मविद्ब्रह्म पूर्णो भवति नान्यथा ।  
 जातिजीवादिधातोस्तु जीवोऽपि ब्रह्म भण्यते ॥ १६० ॥

## १९ भेदप्रतिपादकवाक्यानि

उत्तमत्वेन देवानां मध्ये प्रोक्तो यतस्ततः ।  
 तस्मै तेभ्यश्चेति पृथगुक्तेर्जीवपरौ सदा ॥ १६१ ॥

भिन्नौ नो चेत्पृथक् सैषा न वदेत्तत्त्ववादिनि ।  
 पदेन प्रथमेनासावद्य इत्येव चागतः ॥ १६२ ॥

न चेत्सुव्यर्थता तस्य स्थितस्यादौ प्रतिप्रति ।  
 तस्मान्नामानि सर्वाणि तस्यैवेति प्रतीयते ॥ १६३ ॥

नामानि विश्वान्यभि न यो देवानां च नामधाः ।  
 अतोऽपरे वराश्चैव तदीयाश्चापि सर्वशः ॥ १६४ ॥

सन्ति पश्चात्तनात्तज्ञास्तत्तन्नामाभिमानिनः ।  
 इत्यादिश्रुतिभिः सम्यग्भेदपक्षोऽतिशोभते ॥ १६५ ॥

तथा भेदेऽपि सर्वत्र वाक्यान्यनवकाशतः ।  
 सन्ति तेषामहं मध्ये कानिचित्सम्प्रदर्शये ॥ १६६ ॥

यथेश्वरस्य जीवस्य भेदः सत्यो विनिश्चयात् ।  
 एवमेव हि मे वाचं सत्यां कर्तुमिहार्हसि ॥ १६७ ॥

यथेश्वरश्च जीवश्च सत्यभेदौ परस्पररम् ।

तेन सत्येन मां देवास्त्रायन्तु सहकेशवाः ॥ १६८ ॥

द्वाविमौ पुरुषौ लोके क्षरश्चाक्षर एव च ।  
क्षरः सर्वाणि भूतानि कूटस्थोऽक्षर उच्यते ॥ १६९ ॥

उत्तमः पुरुषस्त्वन्यः परमात्मेत्युदाहृतः ।  
यो लोकत्रयमाविश्य बिभर्त्यव्यय ईश्वरः ॥ १७० ॥

यस्मात्क्षरमतीतोऽहमक्षरादपि चोत्तमः ।  
अतोऽस्मि लोके वेदे च प्रथितः पुरुषोत्तमः ॥ १७१ ॥

यो मामेवमसम्मूढो जानाति पुरुषोत्तमम् ।  
स सर्वविद्भजति मां सर्वभावेन भारत ॥ १७२ ॥

इति गुह्यतमं शास्त्रमिदमुक्तं मयानग ।  
एत्बुध्वा बुद्धिमान् स्यात् कृतकृत्यश्च भारत ॥ १७३ ॥

## २० जगतः सत्यत्वसमर्थनम्

सृष्टिश्च प्रलयश्चैव संहारो मुक्तिरेव च ।  
देवा ऋषिप्रभृतयो लोका भूरादयस्तथा ॥ १७४ ॥

अनाद्यनन्तकालीनाः सर्वदैकप्रकारतः ।  
जगत्प्रवाहः सत्योऽहं नैव मिथ्या कथाञ्चन ॥ १७५ ॥

ये त्वेतदन्यथा ब्रूयुः सर्वहन्तार एव ते ।  
देवैर्विष्णवादिभिः शप्ता ऋषिभिर्मानुषादिभिः ॥ १७६ ॥

सेतिहासैस्तथा वेदैः सर्वे यान्तयधरं तमः ।  
शास्त्रतत्त्वमविज्ञाय तथा वादबला जनाः ।  
कामक्रोधाभिभूतत्वादहङ्कारवशं गताः ॥ १७७ ॥

## २१ मायिमतनिन्दा

याथातथ्यमविज्ञाय शास्त्राणां शास्त्रदस्यवः ।  
ब्रह्मस्तेन निरानन्दा अपक्वमनसोऽशिवाः ॥ १७८ ॥

वैगुण्यमेव पश्यन्ति न गुणानि विनियुज्जते ।  
तेषां तमश्शीराणां तम एव परायणम् ॥ १७९ ॥

यतः स्वरूपतश्चान्यो जातितः श्रुतितोऽर्थतः ।  
कथमस्मि स इत्येव सम्बन्धः स्यादसंहितः ॥ १८० ॥

असत्यमप्रतिष्ठं ते जगदाहुरनीश्वरम् ।  
अपरस्परभूतं किमन्यत्कामहैतुकम् ॥ १८१ ॥

एतां दृष्टिमवष्टभ्य नष्टात्मानोऽल्पबुद्धयः ।  
प्रभवन्त्युग्रकर्माणः क्षयाय जगतोऽहिताः ॥ १८२ ॥

सर्वब्रह्मत्ववेत्तारो जविब्रह्मत्ववेदिनः ।  
अन्यसाम्यविदो विष्णोः विष्णुद्वेष्टार एव च ॥ १८३ ॥

सर्वे यान्ति तमो गोरं न तेषामुत्थितिः क्वचित् ।  
भेदस्य व्यपदेशाच्च तत्र स्थित्यटनं तथा ॥ १८४ ॥

शारीरश्चोभयेऽपीह भेदेनैनमधीयते ।  
उपदेशात्पृथक् चैव ज्ञोऽत एवेत्यथापि च ।  
शारीरोऽनुपपत्तेर्न नेतरस्त्वनवस्थितेः ॥ १८५ ॥

नेतरोऽनुपपत्तेश्च भिन्नोऽचिन्त्यस्तथापि च ।  
कविर्मनीषी सत्यः विश्वं सत्यं प्रधानु च ।  
सत्यमेनं यच्चिकेत सत्य आत्मा तथा परम् ॥ १८६ ॥

अनाद्यनन्तं जगदेतदीदृक् प्रवर्तते नात्र विचार्यमस्ति ।  
न चान्यथा क्वापि च तस्य चेदमभूत्पूरा नापि तथाभविष्यत् ॥ १८७ ॥

## २२ जगत्सत्यत्वे प्रमाणानि

असत्यमाहुर्जगदेतदज्ञाः शक्तिं हरेर्ये न विदुः परां हि ।  
यः सत्यरूपं जगदेतदीदृक् सुष्ट्वा त्वभूत्सत्यकर्मा महात्मा ॥ १८८ ॥

प्रत्यक्षादिप्रमाणेन सिद्धत्वात्तु परस्परम् ।  
भेदस्याभेदवाक्यानामनुवादो ह्यभेदके ॥ १८९ ॥

तात्पर्यं तत्त्वमस्यादिवाक्यानामेव दृश्यते ।  
इति चेद्देवसंस्थे स स्वस्मादन्यं न वेत्ति हि ॥ १९० ॥

प्राणादितन्त्रं तस्मात्तु प्राप्तो भेदः पुरा ततः ।  
अन्यमीशं वदत्यद्वा श्रुतिस्तन्नानूवादिता ॥ १९१ ॥

## २३ हरेरनुमानाद्यवेद्यत्वकथानम्

विमतं कर्तृसहितं कार्यत्वाद्गटवन्मया ।  
नानया सिध्यति परो विमतं कर्तुरुत्थितम् ॥ १९२ ॥

रहितत्वात्सम्मतस्य प्रतिपन्नो यथाहृतेः ।  
मयान्यगतयेशं तं नैव पश्यति चाक्षजम् ॥ १९३ ॥

अर्थापत्त्युपमेऽभावो वर्तते नैव केशवे ।  
अनुवादस्ततः कुत्र भेदोऽस्माकं मतेन च ॥ १९४ ॥

## २४ भेदवाक्यस्याननुवादित्वव्युत्पादनम्

अनुवादः सुबहुभिः श्रुते दृष्टे च वस्तुनि ।  
नाप्रामाण्यं वदन्ति ज्ञाः प्राबल्यस्यैव दर्शनात् ॥ १९५ ॥

तत्त्वमस्यादिकेऽभ्यासे प्रामाण्यं तैरपि स्फुटम् ।  
अङ्गीकार्यं यतस्तस्माद्वाक्यानां नानुवादिता ॥ १९६ ॥

यस्तु पूर्वं न बुद्धः स्यात्तदर्थं वाक्यमुत्तरम् ।  
इति चेदक्षजादेर्यो न बुद्धो वाक्यमस्य तु ॥ १९७ ॥

## २५ मायिमतस्य बौद्धाभेदकथनम्

अतोऽनुवादिता नैव यस्मिन् पक्षेऽनुवादिता ।  
विना त्वभेदवाक्यानां द्वित्राणां सर्वशोऽपि हि ॥ १९८ ॥

अनन्तानन्तवेदानामनन्ता इति हि श्रुतिः ।  
अङ्गीकार्यो यतस्तस्मान्न विशेषोऽस्ति बौद्धतः ॥ १९९ ॥

सोऽपि वेदेषु तूक्तानामर्थानामेष शून्यताम् ।  
वक्ति मिथ्यात्वतोऽस्माकं न साम्यं तेन विद्यते ॥ २०० ॥

## २६ मायिमतस्य दुष्टताव्युत्पादनम्

इति चेत्सदसत्त्वस्य वैलक्षण्यं प्रमाणतः ।  
न युज्यतेऽसतः ख्यातेरयोगाच्च सतस्तथा ॥ २०१ ॥

बाधभावादिति प्राह वैलक्षण्यं विचेतनः ।  
लोकानुभूतिं शृणुमो नैव लोकस्तथा वदेत् ॥ २०२ ॥

असत्ता तेन विज्ञाता यदि नो वा न चेन्न सः ।  
निवारयति विज्ञाता कथं तर्हि निषेधति ॥ २०३ ॥

विधौ च प्रतिषेधे च तज्ज्ञानं प्रथमं भवेत् ।  
न चेद्यः किञ्चिदेवोक्तं स्यात्तस्मात्प्रथमाज्ञता ॥ २०४ ॥

वैलक्षण्यं सतश्चापि जातेस्तन्मात्रतोऽपि वा ।  
जातितश्चेत्सद्बहुत्वं तन्मात्रात्सिद्धसाधनम् ॥ २०५ ॥

अङ्गीकृते ब्रह्मणोऽद्धा वैलक्षण्यं ज्ञतादिभिः ।  
अतो विलक्षणत्वस्य सदसद्भ्यामभावतः ॥ २०६ ॥



## २७ बौद्धान्मायिनो हीनत्वकथनम्

बौद्धात्कष्टतरो मायी सर्ववेदैर्बहिष्कृतः ।  
स्वयमेव म तु ब्रूते वेदबाह्यत्वमात्मनः ॥ २०७ ॥

विशिष्टो मायिनो (वादिनो) मायी वैदिकोऽहमिति ब्रुवन् ।  
लोकान् विनाशयति हि हीनो बौद्धादतः परम् ॥ २०८ ॥

## २८ मायिनश्चोरत्वापादनम्

यथा चोरो मन्त्रयित्वा सर्वस्वहरणाय वै ।  
गच्छेद्दहं तु धनिनामेको याजिवदेव वा ॥ २०९ ॥

सहस्रणीर्वा अथ वा विद्वन्मानी स तत्र हि ।  
वृत्त्या यया कया वापि प्रतीक्षन् विवरं वसन् ॥ २१० ॥

विश्वस्तेषु स्वापत्स्वेषु वित्तं सर्वं ददात्यसौ ।  
बहिष्ठाय तु चोराय मुदा ययतुरुत्तरम् ॥ २११ ॥

परिहार्यो भवेद्बाह्यो (न्यो) वर्त्मवृत्त्यादिभिस्ततः ।  
महापापीति सम्प्रोक्तः दस्युरन्तर्गतः शठः ॥ २१२ ॥

तथा मायी च सर्वैस्तु सदा पूज्यतमाश्रमम् ।  
अनुतिष्ठंस्तत्त्वसूत्रभाष्यं व्य (न्य) कृत यत्नतः ॥ २१३ ॥

प्रायशः पुरुषार्थे तु लोकस्याकाङ्क्षिता (तो) यतः ।  
अतः परमसूत्राणां भाष्यं सर्वेऽपि गृह्णते ॥ २१४ ॥

अनूचानस्तु तद्भाष्यं वैदिकोऽहमिति ब्रुवन् ।  
लोके स्ववशमायाते विश्वस्ते च शनैश्शनैः ॥ २१५ ॥

वेदस्य क्रमशोऽतत्त्वावेदकाख्यप्रमाणताम् ।  
आपाद्य जगतोऽप्येष ब्रूते मिथ्याख्यशून्यताम् ॥ २१६ ॥

शून्यत्वं स स्वयं चापि ब्रवीति जगतो ननु ।  
पूर्वं नासीदिदानीं न नोत्तरं च भविष्यति ॥ २१७ ॥

इति ज्ञानं यतस्तस्य समो बौद्धेन भण्यते ।  
ततो विश्वस्तचोरत्वादधिकश्च निगद्यते ॥ २१८ ॥

कथञ्चिद्गतिमाप्नोति लोकोऽयं कर्मबन्धनः ।  
इति मत्वा परेशस्य वेदानां च विनिन्दनम् ॥ २१९ ॥

वेदा (देवा) दीनां कारयित्वा तमस्यन्धे हि शाश्वते ।  
निपातयति लोकं तत्पुरुषार्थस्य लुम्पनात् ।  
चोर इत्युच्यते मायी सर्वकर्मबहिष्कृतः ॥ २२० ॥

परोक्ततत्त्वमस्यादिवाक्यार्थखण्डनम् ।  
तत्त्वमस्यादिवाक्यानामपि नैवास्य मानता ।  
तदित्युक्ते त्वमसितो विशेषो यदि गम्यते ॥ २२१ ॥

न वा नो चेद्वार्थता स्याद्विशेषश्चेद्विशेषिता ।  
सार्वज्य्यादिविशेषाणामस्वीकाराय मायिना ॥ २२२ ॥

नाङ्गीकृता विशेषास्तु सर्वे सर्वज्ञता यदि ।  
जगदस्तित्वमेव स्यादस्तित्वे जगतो हरेः (भवेत् ) ॥ २२३ ॥

सर्वैश्वर्यादिधर्माः स्युर्भावं तेषां तु सज्जते ।  
स्यात्सङ्गतिश्च वेदोक्ता तस्मान्नाङ्गीकरोत्ययम् ॥ २२४ ॥

## २१ मायिमते शास्त्रवैयर्थ्यकथनम्

अवाच्यस्य तदित्युक्ते विशेषो यदि वा न वा ।  
स्याच्चेद्विशेषिता नो चेद्वार्थतेति समस्तशः ॥ २२५ ॥

अप्रामाण्यं भवेत्तस्य वेदस्येति न वैदिकः ।  
ब्रह्मणः स्वप्रकाशत्वाविशेषाणामभावतः ।

अशेषाणां हि वैयर्थ्यं शास्त्रस्य न भवेत्कथम् ॥ २२६ ॥

### ३० मायिनो उन्मत्तत्वव्युत्पादनम्

किञ्च साक्षिमितं सर्वमपलप्य वदन्वद ।

ज्ञाने जातेऽथवा पूर्वरं शास्त्रमेतत्कृतं त्वया ॥ २२७ ॥

जाते चेन्नैव गटते ह्यभावात्सर्ववस्तुनः ।

शरीरत्यागपर्यन्तं सर्वमस्तीति चेत्तथा ॥ २२८ ॥

अभावेनात्मनोऽन्यस्य ज्ञातत्वाच्च तथा किमु ।

अधिकारिणं वदेत्तत्र वन्ध्यापुत्रोपमं परम् ॥ २२९ ॥

पूर्वं चेदजगदितं न प्रमाणं भविष्यति ।

विशेषैरपि सर्वैस्तद्विनिर्मुक्तं स्वभावतः ॥ २३० ॥

अवाच्यं ब्रह्म चाज्ञेयमकर्ण्यं लक्षितं त्विति ।

उक्त्वा पुनस्तदर्थं हि शास्त्रमेतद ब्रूवन् पुनः (खलः) ॥ २३१ ॥

गुणादुन्मत्त एवासौ विदधाति बहूनलम् ।

तस्मादेव वदन्तस्तु असुरा इति निश्चिताः ॥ २३२ ॥

### ३१ ऐक्यवादस्यासुरमतत्वव्युत्पादनम्

लोकहानाय जाता वै तथाह भगवान्प्रभुः ।

द्वौ भूतसर्गो लोकेऽस्मिन् दैव आसुर एव च ।

दैवो विस्तरशः प्रोक्त आसुरं पार्थ मे शृणु ॥ २३३ ॥

प्रवृत्तिं च निवृत्तिं च जना न विदुरासुराः ।

न शौचं नापि चाचारो न सत्यं तेषु विद्यते ॥ २३४ ॥

असत्यमप्रतिष्ठं ते जगदाहुरनीश्वरम् ।

अपरस्परसम्भूतं किमन्यत्कामहैतुकम् ॥ २३५ ॥

एतां दृष्टिमवष्टभ्य नष्टात्मानोऽल्पबुद्धयः ।  
प्रभवन्त्युग्रकर्माणः क्षयाय जगतोऽहिताः ॥ २३६ ॥

अहं ब्रह्मेति वेनस्तु ध्यायन्नापाधरं तमः ।  
तद्वाद्धान्तो महीव्याप्तो भेर्या ख्यापयतोऽनिशम् ॥ २३७ ॥

असुरा राक्षसाश्चैव पिशाचास्तत्पथि स्थिताः ।  
भूमौ तत्पृथुना सर्वं निरस्तं महितात्मना ॥ २३८ ॥

पुनः कलियुगे प्राप्ते त्वष्टाविशंतिमे पुनः ।  
वैवस्वतस्य समये जाताः क्रोधवशा भुवि ॥ २३९ ॥

व्यापयन्ति दुरात्मानो मणिमांस्तत्पुरस्सरः ।  
तथा च श्रीमदाचार्यैरुक्तं वेदप्रवक्तृभिः ॥ २४० ॥

### ३२ सर्वज्ञाभिमतश्लोकोदाहरणम्

नृहरिः सकलजनामकः समुपैति हि मायिदानवान् ।  
प्रपलायनमत्र तत्क्षमं त्वरया वो वसतिर्गुहासु च ॥ २४१ ॥

मायावादतमोव्याप्तमिति तत्त्वदृषा जगत् ।  
भातं सर्वज्ञसूर्येण प्रीतये श्रीपतेः सदा ॥ २४२ ॥

इत्यतो मायिनं नैव प्राप्नुयाद्गुरुवीप्सया ।  
तम एव ततो यस्मान्निश्चयादाप्यते ध्रुवम् ॥ २४३ ॥

मायाभिरुत्तिसृस्पत इन्द्राद्या मारुरुक्षतः ॥ अवदस्युरधूनुथाः ॥ २४४ ॥

उत त्वं सख्ये स्थिरपीतमाहुर्नैनं हिन्वन्त्यपि वाजिनेषु ।  
अथेन्वा चरति माययैष वाचं शुश्रुवां अफलामपुष्याम् ॥ २४५ ॥

यस्तित्याजसचिविदं सखायं न तस्य वाच्यपि भागो अस्ति ।

यदिं शृणोत्यलकं शृणोति नहि प्रवेद सुकृतस्य पन्थाम् ॥ २४६ ॥

### ३३ मिथ्यावादिसङ्गनिषेधः

अथ ये चान्ये मिथ्यातर्कैर्दृष्टान्तैः कुहकेन्द्रजालैः ।  
वैदिकेषु परिस्थातुमिच्छन्ति तैस्सह न संवसेत् ।  
प्राकाश्या ह्येते तस्करा अस्वर्ग्या इति ह्याह ॥ २४७ ॥

नैरात्म्यवादकुहकैर्मिथ्यादृष्टान्तहेतुभिः ।  
भ्राम्यन् लोको न जानाति वेदविद्यान्तरं तु त(य) त् ॥ २४८ ॥

इत्यद्वा श्रुतयश्चाहुरेतमर्थं तु मायिनाम् ।  
गुरुत्वानधिकारित्वं वेदबाह्यत्वमेव च ॥ २४९ ॥

जिज्ञासा चाधिकारो गुरुरपि गिगमा ब्रह्मसूत्राणि शिष्या  
ज्ञानं चाज्ञानभक्तिः सह निखिलजगद्वन्धनान्मुक्तयवस्था ।  
एषां ते सत्यभूता निखिलगुणविभोर्ज्ञानतः कल्पिता वै  
यद्वत्स्वप्नस्सहेरन् कुमतमिदमथो मायिनां केऽत्र भव्याः ॥ २५० ॥

### ३४ गुरुलक्षणम्

मन्दमध्योत्तमत्वेनेत्यादिनोक्तं तु लक्षणम् ।  
गुरोरपि समं प्राहुर्वेदवेदार्थपारगाः ॥ २५१ ॥

द्वित्रिंशल्लक्षणैर्युक्तो गुरुरुत्तम उच्यते ।  
ब्रह्मैव तादृशस्तस्य समो नान्योऽस्ति कश्चन ॥ २५२ ॥

### ३५ अवरगुरुस्वीकारनिषेधः

क्रमादूनगुणास्त्वन्य ईरिता गुरवः क्रमात् ।

यावद्गुणाः सप्तदश तदूनोऽवर इष्यते ॥ २५३ ॥

स्वस्मादेवाधिकं शिष्यः प्रायात्रैव स्वतोऽवरम् ।  
उत्तमं तु गुरुं प्राप्य न ततोऽवर इष्यते ॥ २५४ ॥

### ३६ गुरुविचारः

पूर्वस्मादुत्तरो लब्धः स्वयमेव गुरुर्यदि ।  
गृहणीयादविचारेण विकल्पः समयोर्भवेत् ॥ २५५ ॥

अनुज्ञयैव पूर्वस्य प्राप्तुयादुरुमुत्तमम् ।  
गुरुलङ्घनदोषः स्यादन्यथाप्राप्तितो महान् ॥ २५६ ॥

उत्तमं तु गुरुं प्राप्य त्यक्त्वा तं मोहतोऽवरम् ।  
प्राप्य दोषेण संयति निरयं नात्र संशयः ॥ २५७ ॥

गुरोरनुज्ञामाप्यापि (ज्ञानथापि) ह्यवज्ञायैव गच्छति ।  
अवज्ञादोषतस्तस्य गुरोर्याति तमो ध्रुवम् ॥ २५८ ॥

तथाह भगवान् स्कान्द उमायै शङ्करः प्रभुः ।  
एकादश्यादिधर्मैस्तु वदन् प्रीतिं परां हरेः ॥ २५९ ॥

स्वस्यापि दोषैरेतैः स प्रीतेर्हानिं च सोऽवदत् ।  
अर्थतः सर्वधर्माणां दोषैरेतैर्विहीनताम् ॥ २६० ॥

तमः प्राप्तिं तथा चाह नात्र कायार विचारणा ।  
नच तस्मात्प्रियमतः केशवस्य ममापि वा ॥ २६१ ॥

अन्यदैवतसामान्यं यदि विष्णोर्न पश्यति ।  
गुरुन्वा नावजानाति न चैवं वेत्ति मानुषम् ॥ २६२ ॥

### ३७ गुर्ववज्ञानेऽनर्थकथनम्

अवज्ञानाद्वरं प्रोक्तमवज्ञानाद्वरोगतिः ।

शिष्यस्योक्ता न चाण्वी वा गुरौ कलुषिते हरिः ॥ २६३ ॥

कलुषी नरकं दद्यात्तत्रस्थः केशवः स्वयम् ।

मन्त्राश्च न फलन्त्यस्य शुभा मोक्षादिदायकाः ॥ २६४ ॥

तस्माद्विद्वेषिणं विष्णोर्गुरोर्वेदस्य चापि वा ।

दोषिणं वा विना नैव गुरुस्त्याज्यः कथञ्चन ॥ २६५ ॥

### ३८ शिष्यस्वरूपकथनम्

एवमुक्तस्तु शिष्योऽपि संशेते नात्र शास्त्रवित् ।

भक्तश्चेत्तत्र सन्यस्तो माधवे (वो) देवपक्षगः ॥ २६६ ॥

विवुभूषु (भुक्षु) दयावांश्च शक्यं चेदुरुणा सह ।

तत्त्ववादिनमेवाथो प्राप्य तेनोक्तमार्गतः ॥ २६७ ॥

प्राजापत्यद्वादशकं चरेद्विष्णुं स्मरन् हृदा ।

भूयो भूयो हरिं नत्वा प्रार्थयेदगनाशनम् ॥ २६८ ॥

### ३९ हरिनिन्दाप्रायश्चित्तम्

नाहमेतावतीं वक्ष्ये निन्दने निष्कृतिं हरेः ।

तथापि कालसम्बन्धान्निशक्तानां च तन्द्रिणाम् ॥ २६९ ॥

मत्सराणां तथा स्वल्पबुद्धीनां विषयात्मनाम् ।

दुर्मार्गे क्षिप्रगन्तृणां सन्मार्गे मन्दचेतसाम् ॥ २७० ॥

स्वल्पामेव वदेद्भीतो निस्सत्त्वानां च निष्कृतिम् ।

गुरोर्नीतिरशक्या चेत्स्वयमेव ततो व्रजेत् ॥ २७१ ॥

बहुनात्र किमुक्तेन सद्भिर्वेदार्थासिद्धये ।  
पुरुषैः सर्वथा कार्यस्तत्त्ववादिसमाश्रयः ॥ २७२ ॥

## ४० योग्यादन्यगुरुनिषेधः

तथाह भगवान्व्यासः त्यागे दु (दृ) ष्टयुरोर्वचः ।  
गुरुक्तमपि न ग्राह्यं यदनर्थेऽर्थकल्पनम् ॥ २७३ ॥

यदुक्त्या न प्रबुद्धेत यथान्धो ह्यन्धनायकः ।  
गुरोरप्यवलिप्तस्य कार्याकार्यमजानतः ॥ २७४ ॥

उत्पथं प्रतिपन्नस्य सद्भिस्त्यागो विधीयते ।  
ततः सर्वप्रकारेण बुभूषु (भुक्षु) स्तत्त्ववादिनाम् ॥ २७५ ॥

विनान्यं न व्रजेत्तत्त्वजिज्ञासुस्तं व्रजेच्च सः ।  
पाप्य तं विष्णुभक्तस्तु त्यजेत्सर्वं विरक्तिमान् ॥ २७६ ॥

पूर्वमेव विरागोऽस्य प्रसादाज्जायते यदि ।  
विष्णोस्तर्हि समस्तं च त्यक्त्वा तं गुरुमाप्नुयात् ॥ २७७ ॥

एवं हि विष्णुतीर्थेन प्रसादाद्गुरुकृष्णयोः ।  
शिष्यो गुरुश्चाधिकारी सम्मतोऽत्र निरूपितः ॥ २७८ ॥

नमो नमोऽशेषचिदेकसारगुणैकधाम्ने पुरुषोत्तमाय ।  
स्वभक्तसंसारविनाशनाय परामृतानन्दपदप्रदायिने ॥ २७९ ॥

इति श्रीमद्विष्णुतीर्थीयसन्यासपद्धतौ अधिकारिकथनं नाम प्रथमोऽध्यायः ॥ ॥  
श्रीकृष्णार्पणमस्तु ॥



## अध्यायः २

### द्वितीयोऽध्यायः

नमेनमः सर्वसुरेषु योऽसौ स्थित्वा तु तत्तद्गुणतः समस्तम् ।  
यज्ञादिभोगान्निखिलान्य एको भुङ्क्ते विष्णुर्देवदेवः परात्मा ॥ १ ॥

ऋग्वेदिपरमहंससन्यासग्रहणप्रकारः ।  
पूर्वेद्युर्भोजयेद्विप्रान् वैष्णवांश्च समाहितान् ॥ २ ॥

#### १ वपनम्

ततः स्मरन्वासुदेवं कृत्वा वपनकर्म च ।  
सहश्मश्रुलोमनखं स्नातात्सम्यक्समाहितः ॥ ३ ॥

#### २ मृत्तिकाग्रहणम्

हस्तपादनखेष्वद्धा मुखे चैव मृदं क्षिपेत् ।  
प्रतिप्रति द्विषट्कृत्वो वृषळस्पृष्टिशुद्धये ॥ ४ ॥

द्विषड्वारं तु संशोध्य मुखमाचमनात्ततः ।

मृदालिप्य निमज्जेच्च द्विषड्वारं शिरस्यतः ॥ ५ ॥

स्मृत्वा विष्णुं पाणिपादं प्रक्षाल्याचमनं चरेत् ।  
उद्धतासीति मन्त्रेण मृदालिप्य शरीरगम् ॥ ६ ॥

अतो देवा इति सुरान् प्रार्थयेद्विष्णुमन्यया ।  
तथा तदस्यापोऽस्मांस्त्रिभिः पादैरपोऽर्थयेत् ॥ ७ ॥

नत्वा चैतान् मृदं गृह्य नाभिदग्गजले मृदम् ।  
लोलतेत्कटिदग्ने वा जानुदग्नेऽथ वा ततः ॥ ८ ॥

### ३ स्नानम्

निमज्ज्य त्रिरथाचम्य संस्मरन् परमं हरिम् ।  
प्राणानायम्य लिप्याथ क कुत्स्थां पूर्ववन्मृदम् ॥ ९ ॥

निमज्जंस्तज्ज (निमृज्य स्त्रिर्ज) पेतसूक्तं ऋतुमित्यादिकं पुनः ।  
पुनश्चेति त्रिशस्मम्यगाचम्याथैवमेव हि ॥ १० ॥

चरणं पवित्रमिति च निमज्जन्नप्सु शायिनम् ।  
स्मरन् जपेदथात्मस्थमभिषिञ्च्य पादशः ॥ ११ ॥

हरिं पुरुषसुक्तेनोदिदाभ्या इति चोत्तरेत् ।  
वस्त्रमभ्युक्ष्य परिधायाचम्यात्मानमुक्षयेत् ॥ १२ ॥

### ४ देवादितर्पणम्

आपोहिष्ठेति तिसृभिस्तर्पयेद्देवतास्ततः ।  
ऋषीन्पितृन् व्याहृतिभिर्युक्तान् क्रमश एव हि ॥ १३ ॥

### ५ जपः

जपेच्च पौरुषं सूक्तं वैष्णवानि ततो जपेत् ।

स्वस्तिवाचनमन्त्रेष्टं यदि कुर्यात्ततः परम् ॥ १४ ॥

## ६ आहारः

स्मृत्वा तु वासुदेवाख्यं प्रणवेन समाहितः ।  
सक्तुमुष्टिं समञ्जीयादालभ्य हृदयं जपेत् ॥ १५ ॥

व्याहतीरानयेत्क्षिप्रं दधिमश्रं गृतेन च ।  
गायत्र्याः पादशोऽर्धचक्रचा चेति पृथक्पृथक् ॥ १६ ॥

## ७ आपस्तम्बानाम्

तर्पयेद्देवताः षड्वै स्मृत्वा व्युत्क्रमतः पराः ।  
वासुदेवादिकाः सिंहवराहौ चाचमेत्पृथक् ॥ १७ ॥

## ८ विरजाहोमप्रकारः

प्राणानायाम्य धीरो वा उपलेपादि कर्म च ।  
आज्यसंस्कारपर्यन्तं कृत्वा पूर्णाहुतिं यजेत् ॥ १८ ॥

वासुदेवं स्मरन् पश्चाच्चतुर्मूर्तिः स्मरन्नपि ।  
जुहुयाद्वाहतीः सर्वाः सर्वमाज्यं समापयेत् ॥ १९ ॥

सम्भाराः पूर्वमेवैते शिखिनः प्रागुदग्दिशि ।  
निधाप्य वैणवो दण्डः कौपिनाच्छादने तथा ॥ २० ॥

अन्ये च ये तु सम्भारा हौम्या आज्यादिका अपि ।  
अग्नीषोमौ च पुरुषं स्मृत्वान्वाधानपूर्वकम् ॥ २१ ॥

इध्मनां बन्धनां तन्तुकर्म कृत्वा ततो रवौ ।  
अस्तं यातेऽग्निमतः पश्चात्कार्ष्णं चर्म प्रसृत्य च ॥ २२ ॥

तच्चर्मणि तृणं न्यस्य निरसेन्मनुना तृणम् ।  
 प्रक्षाल्य हस्तं दर्भेषु प्राङ्मुखस्तूपविश्य च ॥ २३ ॥

ध्यायन् हरिं न स्वपन्स उदितेऽरुण एव च ।  
 स्नात्वा परिसमूहादि कर्म कुर्यात्स्मरन् हरिम् ॥ २४ ॥

निर्वापप्रोक्षणे स्यातां स्मृत्वा पुरुषमेव वै ।  
 अथाज्यभागपर्यन्तं कर्म सर्वं समानतः ॥ २५ ॥

भवेत्पुरुषसूक्तेन प्रत्यृचं जुहुयात्समित् ।  
 पूर्णाहुतिं च व्याहृत्या वासुदेवं स्मरन्यजेत् ॥ २६ ॥

पुनराज्येन जुहुयात्प्रत्यृचं तेन बुद्धिमान् ।  
 जुह्वामादाय हविषा प्रत्यृचं जुहुयात्पुनः ॥ २७ ॥

सुवेणैव तथाज्यं च पुरुषश्चक्षुदेवताः ।  
 ततः स्वष्टकृतं हुत्वा होमशेषं समापयेत् ॥ २८ ॥

एवं हि शाखिनामाश्वत्थलायनानां विशेषतः ।  
 बोधायनविशेषोऽपि प्रोच्यतेऽतः परं मया ॥ २९ ॥

## ९ यजुर्वेदिसन्यासप्रकारः

दधिक्राव्णोऽकारिषमापोहीति ऋचस्तथा ।  
 वारुण्यश्च तथाप्याश्च चतस्रो वै प्रकीर्तिताः ॥ ३० ॥

पवमानस्सुवर्चन इत्याद्या दश सप्त च ।  
 समस्ता व्याहृतिश्च स्यान्नवोनव इतीतरा ।  
 स्वस्तिवाचनमन्त्राः स्युरेते बोधायने मते ॥ ३१ ॥

## १० सामवेदिसन्यासप्रकारः

भवेदुल्लेखनं मध्ये पूर्वाशां प्रति दक्षिणे ।

उत्तरे च तथा मध्ये उत्तराशां च पश्चिमे ।  
पूर्वे चैव हि षेड्खाः शिखिनं तासु निक्षिपेत् ॥ ३२ ॥

उपस्थितिर्भवेदग्नौ ज्वलिते जुष्ट इत्यृचा ।  
ब्रह्मणो ह्यन्यमन्त्राभ्यां निरासश्चोपवेशनम् ॥ ३३ ॥

अहेदैधिषव्योनियत इत्यादी तौ मनुस्मृतौ ।  
सर्वत्र ब्रह्मणो मौनं ध्यानं विष्णोस्तु सर्वदा ॥ ३४ ॥

भवेद्वाचि विसृष्टायामतो देवा इति द्वयम् ।  
तद्विष्णोरिति च द्वे वा विष्णो त्वमिति वा पराम् ॥ ३५ ॥

जपेद्विष्णुं परं ध्यायन् ब्रह्मादिनुतपद्वयम् ।  
हुतयोरुध्वरसमिधौ मन्त्रवत्परिषिञ्चति ॥ ३६ ॥

अलङ्कृतं सम्यगग्निमदितेऽन्वादिमन्त्रकैः ।  
दक्षिणे प्रथमं पश्चात्पश्चिमे चोत्तरे तथा ॥ ३७ ॥

सर्वतः प्रणवेनाथ जुहुयात्समिधः सुधीः ।  
स्मृत्वा प्रजापतिं तूच्चैः स्वाहेति जुहुयादथ ॥ ३८ ॥

आगारमवगारं वा इन्द्राय जुहुयात्पुनः ।  
चक्षुषी चाष्टभिर्मन्त्रैः हूयादूक्तो वह्नादिभिः ॥ ३९ ॥

व्याहतीश्च द्वयं तत्र पौरुषे तु विशिष्यते ।  
सूक्ते स्विष्टकृतो मन्त्रो हव्यवाहमिति द्वयम् ॥ ४० ॥

कृत्वानुयाजपर्यन्तं मन्त्रैरेतैर्यजेदथ ।  
त्रयोदश जयाद्या वा अभ्यातानां दशाष्ट च ॥ ४१ ॥

द्वाविंशद्वाष्टभृतोऽपि यद्देवा विंशतिस्तथा ।  
प्रजापते मनोज्योतिरयाश्चाग्नेस्तथा परः ॥ ४२ ॥

यदस्मिन् स्वस्तिनो यन्मे पुनरग्निव्याहतयः ।

आभिर्गीर्भिर्नाज्ञातं तथा पुरुषसम्मितः ॥ ४३ ॥

यत्पाकत्रा यदस्येति तानाज्यपरिधि न्यसेत् ।  
सविशेषैश्च मन्त्रैस्तु परिषिञ्चति पूर्ववत् ॥ ४४ ॥

अग्नेरावाहने ब्रूयुरेकदामर्शनं च ते ।  
मन्त्रश्च सविशेषः स्यादन्यत्सर्वं समानकम् ॥ ४५ ॥

## ११ छन्दोगाख्यसामशाखिविशेषविधिः

छन्दोगानां विशेषोऽत्र प्रोच्यते ब्राह्मणाः समाः ।  
आचार्यदत्तदर्भास्ते त्वर्चितं तूदकुम्भकम् ॥ ४६ ॥

सङ्गह्य दर्भैर्नवभिर्जपेयुस्त्वृग्भिरादरात् ।  
उपास्मा इति तिस्रो वै दविदुतत्या रुचेति च ॥ ४७ ॥

पवमानस्य तदिस्रस्ततो दद्याज्जलादिकम् ।  
उदगायशवा आपः सन्तु दीर्गायुरस्तु च ॥ ४८ ॥

गन्धाय चारिष्टमस्तु चाक्षताय तथैव च ।  
सौमनस्यं तु पुष्पाय प्रत्येकं तु विना मनुम् ॥ ४९ ॥

दद्याज्जलं च स्वस्त्यादिमनुना दक्षिणादिकम् ।  
मन आधीयतामादि जपेयुः सर्व एव च ॥ ५० ॥

एतैर्वा आदि चैवं तु पुण्याहादि ततः परम् ।  
स्वस्तिमादि पुनः सर्वे स्वस्त्यादि च भवेत्तथा ॥ ५१ ॥

एतेन वा आदि तथा ऋद्धादि च तथा भवेत् ।  
प्रोक्षन्तामथ मन्त्रैस्ते गायत्री प्रथमा स्मृता ॥ ५२ ॥

आपो हीति त्र्यृचः सैतास्तरत्स इति चैव हि ।  
पावमान्यः षडेतोनुस्त्र्यृचः शन्नो परास्त्र्यृचः ॥ ५३ ॥

पवित्रं ते गृतवती तमुष्टवामापि चैव हि ।  
नकिरिन्द्रेति चैवान्या कयानास्तिस्र एव च ॥ ५४ ॥

भद्रं करणेभिः स्वस्तिनश्च पुण्याहमिति हि स्मृतम् ।  
लिप्ते सिकतमस्याथ समिधा शकलेन वा ॥ ५५ ॥

उल्लिखेत्प्रथमं प्राचीं दक्षे पश्चात्तथादितः ।  
उदीचीमन्ततः प्राचीं तिस्रः प्राचीश्च मध्यतः ॥ ५६ ॥

क्रमाद्वक्षिणतो ज्ञेया अग्निमाधाय पूर्ववत् ।  
अन्वाधायाद्वाहृतीभिः देवतास्मृतिपूर्वकम् ॥ ५७ ॥

बन्धनं बहिरादेस्तु भवेद्भौं समिद्वयम् ।  
न्यस्याः समिद्धिः षोडशभिरमा परिधयोऽत्र हि ॥ ५८ ॥

न स्युरूर्ध्वे च समिधौ मनोरग्निं समूहयेत् ।  
इमं स्तोमादिभिर्मन्त्रैर्भूमिं स्पृश्य हविर्भुजः ॥ ५९ ॥

पश्चादन्त्याक्षरैः स्पृश्याच्चतुर्भिर्दिक्षु च क्रमात् ।  
पूर्वादिषु ततो भूमिं संस्पृश्य च जपेन्मनुम् ॥ ६० ॥

इदं भूमेरिति ततो ब्रह्माणमुपवेशयेत् ।  
आवसोरिति मन्त्रेण सीदेद्वक्षऽग्निनो मुनिः ॥ ६१ ॥

त्रिभिर्वा पञ्चभिर्दभैः परिस्तीर्याग्निमग्रकैः ।  
छादयेद्दभमूलं तु निऋतेर्दिशि चाग्नितः ॥ ६२ ॥

दर्भेषूत्तरतो द्वन्द्वं दिशि पात्राणि सादयेत् ।  
स्त्रुवदव्योः प्रणीतार्ते कंसं चमसमेव वा ॥ ६३ ॥

स्थाल्यां चाज्यं न्यस्य चरोर्मेक्षणं चेध्मबर्हिषि ।  
पवित्रेस्थोऽथ वैष्णव्या वीतिदर्भान् छिनन्ति च ॥ ६४ ॥

विष्णोर्मनसा पूतेस्थ इत्युन्मार्ष्टि जलेन तु ।

अथोत्तानानि पात्राणि सपवित्रस्तु प्रोक्षयेत् ॥ ६५ ॥

कमण्डलुजलेनाथो चरुनिर्वापणादिकम् ।  
कृत्वाज्योत्पवनं ककुर्याद्देवास्त्येत्यामिन्वतः ॥ ६६ ॥

विना तु पुनराहारमाज्यादिश्रयणं त्वथ ।  
अग्निं हविः पाचकं च सयुज्यादन्यपावके ॥ ६७ ॥

जान्वाप्यमन्त्रैरग्निं च परिषिञ्चेत्पुरोक्तवत् ।  
अन्यमन्त्रे विशेषोऽस्ति समिधं त्विध्मसंयुताम् ॥ ६८ ॥

तारेण हुत्वा स्वाहेति समिधो दश पञ्च च ।  
आदाय चाभिगार्याथ ब्रह्माणं प्रब्रवीत् च ॥ ६९ ॥

ब्रह्मन् होष्यामि तेनापि प्रत्युक्तो हूयतामिति ।  
औं स्वाहेति तु हुत्वाथ पूर्णपात्रं निधीयताम् ॥ ७० ॥

इध्मयुक्तान् समिद्भान् करे सङ्गृह्य पुष्पकम् ।  
भूमिस्थपूर्णपात्रं च जपित्वा प्रपदं शुभम् ॥ ७१ ॥

ध्यायन् सम्पूर्य तत्पात्रं पुष्पाद्यं तत्र निक्षिपेत् ।  
प्रपदं तप आदि स्यादनुपानं भवेत्पुरा ॥ ७२ ॥

विरूपाक्षोऽसिपर्यन्तं स्थापयेत्पूर्ववच्च तत् ।  
दर्भैरन्यैश्च सञ्छाद्य समिद्भान् जुहोति तान् ॥ ७३ ॥

इध्माङ्गहोमः कर्तव्यो व्याहृतीभिस्त्रिभिस्तथा ।  
बहिरास्तीर्य साद्यज्यं प्रधानो होम इष्यते ॥ ७४ ॥

हुत्वानुयाजसमिधं ततः पाहि त्रयोदशीम् ।  
यजेद्दश व्याहृतीश्च दशर्चस्य तथैव च ।  
याज्या तूष्णीं समित्वं च प्राजापत्याहुतीर्यजेत् ॥ ७६ ॥

परिस्तृतीः समादाय चाग्राण्याज्ये समज्जत ।



अक्तं रिहाणा इति च मन्त्रेणानेन भिद्य च ॥ ७७ ॥

मध्यमूले च तावग्नौ यो भूतानामिति क्षिपेत् ।  
असुभ्य इति मन्त्रेण होमशेषं समापयेत् ॥ ७८ ॥

विसृज्य रज्जुं हुत्वाग्नौ गूष्णीं च समिधं यजेत् ।  
परिषेको भवेन्मन्त्रैर्विशेषोऽन्त्यमनोर्भवेत् ॥ ७९ ॥

गायेद्यदीन्द्रामिति च जपेद्दीर्गायुरादि च ।  
ब्रह्मादीनां प्रदेयात्र प्रदेयात्र दक्षिणोद्वाहयेच्च तम् ॥ ८० ॥

ब्रह्मान्नित्यादिमनुना प्रणीतां च समानयेत् ।  
तामुपस्पृश्य सामानि गायेत्सम्यक्समाहितः ॥ ८१ ॥

कयान इति तिस्त्रोर्चो भद्रमित्यादिका परा ।  
मार्जनादि त्रयस्त्रिंशादित्यादिमनुनामरान् ॥ ८२ ॥

स्तुत्वा गायेदायुरादिमनुमन्यांस्तथैव च ।  
उक्ता तलवकाराणां विशेषः प्रायशो न हि ॥ ८३ ॥

## १२ तोवकारसन्यासविधिः

विशेषः कश्चिदेवास्ति तं ब्रूयामावगारके ।  
इन्द्रं पूरुषसूक्तं च नवर्चं प्राहुरत्र हि ॥ ८४ ॥

तथापि षोडशर्चं हि सर्वेषां सममेव हि ।  
ततस्तेनैव जुहुयात् षोडशर्चेन सर्वथा ॥ ८५ ॥

अन्यत्सर्वं समानं स्यान्न विशेषोऽस्ति कुत्रचित् ।  
स्वस्तिवादस्तृणस्यापि निरासश्चोपवेशनम् ॥ ८६ ॥

प्रवाहनं तु वेश्च यथाशाखं विधीयते ।  
स्थालिपाको यथा प्रोक्तः शाखायां तद्वदेव हि ॥ ८७ ॥

सूक्तहोममृते ज्ञेयः पुरुषः सूक्तदेवता ।  
 सर्वशाखासु चैवं हि जानीयात्कर्मबुद्धिमान् ॥ ८८ ॥

यथाग्निमेकहस्तेन प्रताप्यायन्त इत्यृचा ।  
 संस्पृशेन्मुखमारभ्य यावद्धृदयमञ्चसा ॥ ८९ ॥

### १३ अग्निमूर्तिध्यानम्

तूष्णीं द्विः संस्पृशेद्ध्यायेत्तमग्निं दक्षिणे करे ।  
 बिभ्राणं शक्तिमभयं रक्तवर्णं सुभूषितम् ॥ ९० ॥

### १४ प्रैषोच्चारणप्रकारः

ततःप्रभृति यावत्तु गुरोर्विद्यामवाप्नुयात् ।  
 तावत्स वाग्यतस्तिष्ठेज्जपेत्प्रैषां ततःपरम् ॥ ९१ ॥

अनिरुद्धादिनामानि चतुर्थ्यन्तानि मूलतः ।  
 सव्याहतीनि सन्यस्तं मयेत्येतास्तु देवताः ॥ ९२ ॥

उद्दिश्य सर्वमर्घ्यं स्यात्तद्विभागं ब्रवीम्यहम् ।  
 अनिरुद्धाय वित्तं च शरीरं च समर्पयेत् ॥ ९३ ॥

### १५ अनिरुद्धनामनिर्वचनम्

सर्वचेष्टकरूपत्वादनो वायुरुदाहृतः ।  
 तद्वाननिर्हरिः स स्याद्गुह्यश्चैव स्वभक्तकैः ।  
 शत्रुभिः सोनिरुद्धश्चेत्यनिरुद्धः प्रकीर्तितः ॥ ९४ ॥

## १६ प्रद्युम्ननामनिर्वचनम्

प्रद्युम्नायेन्द्रियाण्येव तैजसानि दशार्पयेत् ।  
द्योतनत्वाज्ज्ञानवत्त्वात्प्रद्युम्न इति कीर्तितः ॥ ९५ ॥

## १७ सङ्कर्षणनामनिर्वचनम्

सङ्कर्षणाहयेत्यर्प्यं हि मनआदि चतुष्टयम् ।  
सम्यग्ज्ञानस्वरूपत्वादानन्दत्वात्स केशवः ।  
सम्यक्कर्तृस्वरूपत्वात्सम्यग्ग्रहणरूपतः ॥ ९६ ॥

सम्यक्प्राणस्वरूपत्वात्सम्यक्च बलरूपतः ।  
संकर्षण इति प्रोक्तः स्वयमेवार्पयेत्ततः ॥ ९७ ॥

## १८ वासुदेवनामनिर्वचनम्

वासुदेवाय महते सर्वत्रापि च वासनात् ।  
वर्तकत्वाच्च सर्वस्य प्राणदेवत्वतस्तथा ।  
वासुदेवस्स विज्ञेयः ज्ञानिनां मोक्षदो हरिः ॥ ९८ ॥

## १९ अभयदानम्

दद्याद्धूताभयं चाम्बुपूर्णेनाञ्जलिना स्मरन् ।  
प्रीयतां वासुदेवो म ईशानीं दिशमेव ताम् ॥ ९९ ॥

नीनीयादभयं सर्वभूतेभ्य इति मन्त्रतः ।  
सर्वभूतेषु विष्णोस्तु विशेषावस्थितेः सदा ।  
तत्रस्थं केशवं ध्यायन् सर्वभूतानि न दृहेत् ॥ १०० ॥

अथैशानीं दिशं गच्छेत्पुण्ययतीर्थजलाशयम् ।  
दण्डादिकं तमन्वेव नयेयुब्राह्मणास्ततः ॥ १०१ ॥

## २० प्रैषोच्चारणानन्तरं कर्तव्यकर्मविवेकः

आचम्य विष्णुं तीर्थेशं नत्वा देवांश्च सर्वशः ।  
निमज्ज्याप्सु त्रिशो हस्ते शिखायज्ञोपवीतके ॥ १०२ ॥

आदाय जुहुयादप्सु प्रणवेन समाहितः ।  
सस्वाहेन पटाद्यं च त्यक्त्वा सर्वं स उत्तरेत् ॥ १०३ ॥

दीयमानं तु गृहणीयात्कौपीनाच्छादनादिकम् ।  
इन्द्रस्य वज्रोऽसि तथा सखामेत्यादिमन्त्रतः ॥ १०४ ॥

दण्डं हरेद्युग्मपर्वं सुपार्श्वं चापि किञ्चन ।  
सर्वतः सत्वचं वृत्तमृजुलोमप्रमाणकम् ॥ १०५ ॥

मन्त्रार्थो वर्ततेतस्थ वासुदेवव्यपेक्षया ।  
अथ स्वात्वा यथावत्स तर्पयित्वा हरिं परम् ॥ १०६ ॥

## २१ गुरूपसत्तिः

नत्वा विष्णुं च संस्तूय प्रव्रजेदन्तिकं गुरोः ।  
युक्तो गृहीत्वा समिधो दन्तकाष्ठानि वा यतिः ॥ १०७ ॥

दण्डे च जोळिकां नह्य कौपीनं चाङ्गवस्त्रकम् ।  
सम्यक् बध्वान्तिकं याते सव्याग्रं च नतं तथा ॥ १०८ ॥

ब्रह्माञ्जल्या गृहीत्वा तं दोर्दण्डे सव्य एव च ।  
निधाय वस्त्रं त्वन्येन चाच्छाद्य कटिमञ्जसा ॥ १०९ ॥

यो य एवोत्तमः प्रोक्तस्तं गुरुं प्राप्य वन्दयेत् ।  
ततो दण्डादिकं सर्वं न्यस्य स्त्रस्ताम्बरः स्वयम् ॥ ११० ॥

पूर्वं नत्वा गुरुं सम्यक् गुरुंश्च परमादरात् ।  
निधाय समिधस्तत्र विना भूमौ पटादि च ॥ १११ ॥

## २२ गुरुवन्दनम्

नमेत्पञ्चाङ्गतो भक्त्या प्रथमं हृदयाञ्जलिः ।  
 वामोपर्यन्यपादश्च पादयोर्ग्रहणं ततः ।  
 चतुश्चतुर्जानुतो वै तलमामर्दनं भवेत् ॥ ११२ ॥

बहुशो वा दृढः सम्यग्दक्षबाहुपुरस्मरम् ।  
 प्रत्येकं दक्षहस्तेन रजः शिरसि धारयेत् ॥ ११३ ॥

चतुश्चतुर्नमेत्पञ्चाद्वादशद्विगुणं शतम् ।  
 सहस्रं वाथ हस्ताभ्यां दक्षोच्चाभ्यां पदद्वयम् ॥ ११४ ॥

गृहीत्वा धारयेत्केतु दक्षांसे सव्य एव च ।  
 करे (कण्ठे) चैवं त्रिशः केच पुनर्न्यस्य स्मरेद्धरिम् ॥ ११५ ॥

प्रार्थयेद्विष्णुभक्त्यादि पुनः कुर्यान्नतित्रयम् ।  
 तेनोक्तः प्रणमेद्विष्णुं द्विगुणं वाधिकं तथा ॥ ११६ ॥

ततोऽनुज्ञामवाप्याथ तदुक्त्योपविशेत्ततः ।  
 दर्भेषूत्तरमूलेषु दक्षभागे गुरोर्मुखम् ॥ ११७ ॥

समाहितस्तस्य वीक्षन् ब्रह्माञ्जलिपुटस्तथा ।  
 ततो गुरुन्नमस्कृत्य हरिं स्वगुरुमेव च ।  
 विष्णोश्चैव तथानुज्ञामादाय गुरुतस्तथा ॥ ११८ ॥

## २३ प्रणवाद्युपदेशः

प्रब्रूयाद्ब्रह्म परममेकवारं सनातनम् ।  
 तारतम्यं त्रिवारं वा चतुर्वारमथापि वा ।  
 तन्त्रसारोक्तमार्गेण गायत्रीमथवा पराम् ॥ ११९ ॥

नारायणाष्टाक्षरं च वैष्णवं च षडक्षरम् ।  
 द्वादशार्णं व्याहृतिश्च षडेते मनवोऽखिलैः ॥ १२० ॥

मुमुक्षुभिः सदा जप्या यतिभिस्तत एव हि ।  
 वक्तव्या गुरुणा सम्यक्पुनर्नत्वा च पूर्ववत् ।  
 अनुज्ञातेऽन्तिके विष्णोः परिवार्य गुरुं सदा ॥ १२१ ॥

## २४ हंससन्यासविधिः

हंसानामथ वक्ष्यामि विशेषं कर्मणि स्फुटम् ।  
 यज्ञोपवीतेन विना हवनं तूदके स्मृतम् ॥ १२२ ॥  
 अन्यस्य ग्रहणं च स्यात्पूर्ववद्गुरुरप्यसौ ।  
 एकाक्षरमृतं पञ्च मन्त्रांस्तस्य वदेच्च हि ॥ १२३ ॥  
 यदि साधुर्विनीतश्च शान्तो दान्तोऽन्यथापि तु ।  
 गायत्री च तथाष्टार्ण उपदेश्यौ हरेर्मनू ॥ १२४ ॥

## २५ त्रिदण्डयतिक्रमः

त्रिदण्डिनां विशेषोऽयं दण्डः शिष्यकमण्डलम् ।  
 कौशोयमासनं चैव पवित्रं जलपावनम् ॥ १२५ ॥  
 वस्त्रं वालाबवं पात्रं शिष्ये भिक्षाटनाय वै ।  
 यज्ञोपवीतं दण्डानि शुक्लानि जलपावनम् ॥ १२६ ॥

## २६ कुटीचकयतिक्रमः

कुटीचकस्तु पुत्रेण बन्धुना सोदरेण वा ।  
 नियत्या दीयमानं तु कुर्याद्भिक्षां नवान्यथा ॥ १२७ ॥  
 इति कर्म यतीनां हि प्रोक्तं सम्यक्प्रविस्तरात् ।  
 अथ वक्ष्यामि चाचारं नित्यकार्यं च सर्वथा ॥ १२८ ॥

२६. कुटीचकयतिक्रमः

४५

अनन्तशीर्षाग्निकराय भूम्ने सर्वज्ञरूपाय समस्तवेत्रे ।  
अनन्तयज्ञादिभुजे नमस्ते स्वभक्तसन्तापदुरिष्टहन्त्रे ॥ १२९ ॥

।इति श्रीमद्विष्णुतीर्थीयसन्यासपद्धतौ होमप्रकारो नाम द्वितीयोऽध्यायः॥

॥ श्रीकृष्णार्पणमस्तु ॥

## अध्यायः ३

### तृतीयोऽध्यायः

सृष्ट्वा विष्णुः सर्वमिदं जगच्च ब्रह्मादिकं वर्णचतुष्टयेन ।  
युतं सदाचारमचीकृपपद्यो विशेषसामान्यतया स नोऽत्र्यात् ॥ १ ॥

#### १ ब्रह्मचार्यादिसदाचारशिक्षा

रवेरुदयतोऽर्वाक्तु मुहूर्ते पञ्चमेऽथ वा ।  
यामेवापूर्वतोऽर्धे च सर्वथोत्थाय तं हरिम् ।  
स्तुवीत पुण्डरीकाक्षं सर्वमाङ्गल्यरूपिणम् ॥ २ ॥

#### २ मलविसर्गः

अथ गच्छेच्च निऋतेराशां दूरतरां पथा ।  
कस्या ऊर्ध्वं तु वस्त्रेण प्रावृत्य विसृजेन्मलम् ॥ ३ ॥  
वाग्यतः शिरसो वस्त्रं न त्यजेन्मूत्रकेऽपि च ।  
न केवलधरायां तु त्यजेन्मूत्रपुरषीके ॥ ४ ॥



उत्तराशामुखो भूत्वा त्वहस्सन्ध्यासु चान्यथा ।  
 निशायां तत आगच्छेद्वस्त्रेणच्छाद्य सर्वतः ॥ ५ ॥

जान्वोरूर्ध्वं विना चास्यं शौचात्पूर्वं गुरुं यदि ।  
 स्वज्येष्ठानथ वा दृष्ट्वा समीपप्राप्तितः पुरा ॥ ६ ॥

सर्वोऽपि वाग्यतो मूर्ध्नो वस्त्रं दूरत एव हि ।  
 त्यजेदधोमुखो गत्वा शौचं कुर्याद्यथाविधि ॥ ७ ॥

### ३ पुरीषशौचे मृत्तिका

स्वेनैव पूर्वमथ वा शिष्येण स्थापितां मृदम् ।  
 सङ्गृह्य लिङ्गे प्रथममेककृत्वो मृदं क्षिपेत् ॥ ८ ॥

पञ्चापाने दश करे उभयोस्सप्त चैव हि ।  
 एतच्छौचं गृहस्थस्य द्विगुणं ब्रह्मचारिणः ।  
 वानप्रस्थस्य त्रिगुणं यतीनां तु चतुर्गुणम् ॥ ९ ॥

एकदा गृहिणो भूयो लिङ्गशौचं विधीयते ।  
 तत्रापि द्विगुणादिः स्यादेकदादि तथैव च ॥ १० ॥

### ४ मूत्रे मृत्तिकाविधिः

मूत्रे चैषां करे त्रिः षडष्टापि दश हस्तयोः ।  
 द्विश्चतुः षट् च सप्तापि चान्त्य एव करे मृदम् ॥ ११ ॥

क्षिपेन्मानं मृदोऽपि स्यात्क्रमान्मूत्रपुरीषयोः ।  
 प्रसृत्यर्धं च तावच्च ह्यारभ्यामलकं भवेत् ॥ १२ ॥

आर्द्रं यावत्तलेनाथ नैव मूत्रादि शोधयेत् ।  
 त्रिशः पदोरधश्चैव तथोपरि मृदं क्षिपेत् ॥ १३ ॥

सव्यहस्तेन च मृदा शोधयित्वा पदो स्थले ।  
 सदा पुरीषशौचे तु जान्वोः प्रक्षाळयेदधः ।  
 हस्तं मृदा च प्रक्षाल्य चक्षुषी नासिके तथा ॥ १४ ॥

## ५ न्यासिनामापचमनम्

त्रिंश आस्यं तथाचामेदृग्वेदादित्रिभिः क्रमात् ।  
 स्वाहायुक्तैश्चतुर्थ्यन्तैः पादौ च प्रोक्षयेदधः ॥ १५ ॥

यज्ञायेति नमोऽन्तेन मनुना सम्मृजेन्मुखम् ।  
 तिर्यग्दिशस्तथैवाधश्चैकशो मनुभिस्त्रिभिः ॥ १६ ॥

व्याहत्याख्यैः कमाद्विष्णुं स्मरन् सर्वामरेष्वपि ।  
 अङ्गुष्ठोपकनिष्ठाभ्यां सुर्यायेत्यक्षिणी स्पृशेत् ॥ १७ ॥

अङ्गुष्ठमध्यमाभ्यां च ह्याश्विभ्यामिति नासिके ।  
 अङ्गुष्ठतर्जनीभ्यां तु कर्णौ सोमाय चैव हि ॥ १८ ॥

अङ्गुष्ठमध्यमाभिस्तु प्रजापतय इत्यथ ।  
 गुह्यं शिरस्तु सर्वाभिर्देवेभ्य इति मन्त्रतः ॥ १९ ॥

अङ्गुष्ठेनाथ भुजयोरिन्द्रायेति तु मूलतः ।  
 मन्त्राणां तु नमोऽन्ते स्यात्पुनरेवं विधीयते ॥ २० ॥

सर्वेषां मूलमन्त्रेण प्राणायामो भवेत्त्रिंशः ।  
 पुनराचा च परमहंसानां प्रणवेन तु ।  
 आचामाद्यखिलं प्रोक्तं स्नानादन्यत्तथैव च ॥ २१ ॥

## ६ दन्तधावनम्

ऋते दिनाद्वयं विष्णोर्धावनं च दतां भवेत् ।  
 यतीनां वनिनां चापि गृहिणामष्टमीं तथा ॥ २२ ॥

चतुर्दशीं पञ्चदशीं जन्मक्षीणि रविक्रमम् ।  
भवेन्न शोधयेद्ब्रह्मचारी व्रतधरस्तथा ॥ २३ ॥

तिष्ठन्मृदादिना नैव शोधयेदास्यमम्बुना ।  
पूरयित्वा न चोत्तिष्ठेत्पुनराचमनं चरेत् ॥ २४ ॥

## ७ स्नानम्

मृदं निर्मध्य कक्षे लिप्य प्रक्षालयेत्त्रिशः ।  
मृदं तु शिर आरभ्य लिम्पेत्सर्वशरीरके ॥ २५ ॥

मृदं गृह्य गुरुन्नत्वा हरिं च तदनुजया ।  
अवतीर्य जलं नद्यामाभिमुख्यं भवेदथ ॥ २६ ॥

अन्यत्र च रवेरीषन्मृदं तत्र विलोळयेत् ।  
स्मृत्वा नारायणं देवं प्रणवेन निमज्जति ॥ २७ ॥

त्रिश आचम्य च हरिं स्मृत्वा प्राणांस्त्रिशो यमेत् ।  
मृदं लिप्य त्रिशो विष्णुं स्मरन्मग्नोऽप्सु सञ्जपेत् ॥ २८ ॥

तारमष्टोत्तरशतं चत्वारिंशदथापि वा ।  
अष्टाविंशतिमेवापि नवकृत्वो निमज्ज्य च ॥ २९ ॥

प्रतिप्रतिजपंस्तारं पुनराचम्य पूर्ववत् ।  
मज्जनादि पुनस्तद्वत्कुर्याद्विष्णुं हृदि स्थितम् ॥ ३० ॥

अभिषिञ्चेच्च तेनैव मनुनाष्टोत्तरं शतम् ।  
अष्टाविंशतिमेवाथ कुर्याच्छिरः (शिरसि त्रिः) त्रिशस्तथा ॥ ३१ ॥

असंयोर्मुख एवाथ कुर्यात्पुण्डं मृदेन तु ।  
उत्तीर्याचमनं कृत्वा वस्त्रेणास्यादि शोधयेत् ॥ ३२ ॥

आचम्यायाम्य प्राणांश्च पुनराचमनं चरेत् ।

हंसादीनां यतीनां च ब्रह्मचार्यादिनामपि ।  
पूर्वोक्तेनैव मार्गेण भवेत्स्नानविधिः परः ॥ ३३ ॥

## ८ ऊर्ध्वपुण्ड्रधारणम्

मृदा गोपिकया चोर्ध्वपुण्ड्रं कुर्यात्समाहितः ।  
के ललाटे च नाभौ च हृदये कण्ठ एव च ।  
दक्षपार्श्वे भुजे कण्ठे सव्यपार्श्वे भुजे गले ॥ ३४ ॥  
पृष्ठमूले च कण्ठे च स्तनपार्श्वे तथैव च ।  
स्थानानि चैवमुक्तानि वच्मि सामान्यतः क्रमात् ॥ ३५ ॥

## ९ ऊर्ध्वपुण्ड्रधारणमन्त्रः

वासुदेवः केशवश्च सनारायणमाधवः ।  
गोविन्दश्चैव विष्णुश्च मधुहन्तृत्रिविक्रमौ ॥ ३६ ॥  
वामनः श्रीधरश्चैव हृषीकेशोऽब्जनाभकः ।  
दामोदरश्च श्रीवत्सश्चतुर्थ्यन्ताश्च सर्वशः ।  
नमोऽन्ताः कौसतुभायेति सव्यस्तनमुपैव वा ॥ ३७ ॥

## १० शङ्खचक्रधारणे मन्त्रः

बाह्वोर्मूले चक्रशङ्खौ धरेन्मन्त्रौ च तौ स्मृतौ ॥ ३८ ॥  
धरशब्दस्दन्ते तु चतुर्थ्यन्तो नमोयुतः ।  
अर्थेऽस्मिन् सन्ति नामानि तत्र तत्रोदितानि वै ॥ ३९ ॥

## ११ गोपीचन्दनमहिमा

गोपीचन्दनलिप्ताङ्गे यं यं पश्यति चक्षुषा ।  
तं तं शुद्धं विजानीयान्नान्न कार्या विचारणा ॥ ४० ॥

ब्रह्मन् वृत्रभयात्सर्वे वयं त्वां शरणं गताः ।  
महता तपसा त्वष्टुरवध्यस्य महात्मनः ॥ ४१ ॥

वधाय तस्य वृत्रस्य पृच्छामोऽत्र विधे विधिम् ।  
इत्युक्तः सोऽवदद्ब्रह्मा सर्वलोकपितामहः ॥ ४२ ॥

वधोपायं हि देवेभ्यो वृत्रस्याद्धुतकर्मर्कणः ।  
देवाः शृणुता भद्रं वो वधोपायं रिपोः परम् ॥ ४३ ॥

प्रोक्तं तु विष्णुना पूर्वं सर्वदा धृतमेव मे ।  
मधुग्न (ग्नो) नामभिदेहे धृत्वा तद्धनतचन्दनम् ॥ ४४ ॥

चक्रशङ्खौ तथास्ये तु कण्ठे पद्माक्षमेव च ।  
हरेर्नामानि च मुखे ततो वृत्रं हनिष्यथ ॥ ४५ ॥

एवमुक्तास्तु ते देवास्तथा कृत्वा महौजसः ।  
तत्रतत्र स्थितं वृत्रं निजगनुर्विष्णुदेवताः ॥ ४६ ॥

तस्मात्सर्वैश्च कार्याणि नरैस्तानि बुभूषु (मुक्षु) भिः ।  
न विशेषोऽत्र वर्णानामाश्रमाणां तथैव च ।  
अयं भागवतो धर्मः सङ्कलृप्तो हरिणा स्वयम् ॥ ४७ ॥

## १२ चक्रादिधारणप्रमाणानि

ये शङ्खचक्राङ्कितबाहुमूलाः कण्ठावलम्बिसरसीरुहबीजमालाः ।  
ये वा ललाटफलके रचितोर्ध्वपुण्डाः ते वैष्णवा भुवनमाशु पवित्रय-  
न्ति ॥ ४८ ॥

### १३ ऊर्ध्वपुण्डाधारणे प्रत्यवायः

इति ब्रह्माण्डवचनं पवित्रं त इति श्रुतिः ।  
अकृत्वा चोर्ध्वपुण्डं तु नैव कुर्याज्जपादिकम् ॥ ४९ ॥

जप्तं दत्तं हुतं ध्यातं देवार्चा पितृतर्पणम् ।  
व्यर्थं भवति तत्सर्वमूर्ध्वपुण्डं विना कृतम् ॥ ५० ॥

ऊर्ध्वपुण्डविहीनस्य श्मशानसदृशं मुखम् ।  
अवलोक्य मुखं तेषामादित्यमबोलकयेत् ॥ ५१ ॥

### १४ तिर्यक्पुण्डनिषेधः

तिर्यक्पुण्डं न कुर्वीत सम्प्राप्ते मरणेऽपि च ।  
न चान्यन्नाम विब्रूयात्पादान्नारयणादृते ॥ ५२ ॥

तिर्यक्पुण्डितिस्तिर्यगूर्ध्वपुण्डादथोर्ध्वगा ।  
मुद्रा हि ध्रियते नित्यं ब्रह्मनाड्यनुसारिणी ।  
इति श्लोकाश्च बहुशो ज्ञायन्ते व्यासनिर्गताः ॥ ५३ ॥

### १५ भस्मधारणम्

तद्ब्रह्मचारिणो नित्यमूर्ध्वपुण्डं तु भस्मना ।  
कुर्युरित्येवमाचार्यमतं सद्भिः पुरा कृतम् ।  
कैरळं तौळवं देशं विनान्यत्राधुनापि हि ॥ ५४ ॥

### १६ भस्मधारिणां कुत्सितत्वम्

क्रियते मध्यभूमौ हि ब्राह्मणा वेदपारगाः ।  
विशिष्टाश्च ततो ये ये पश्चात्पश्चादिहागताः ।  
तेषां तेषां विशिष्टत्वमेतदीया हि कुत्सिताः ॥ ५५ ॥

## १७ त्रिपुण्ड्रधृतेरासुरमतत्वम्

गोपिकां चैव लिप्यन्ति न तत्रापि हि चन्दनम् ।  
 आग्रहादेव देशेऽस्मिन् विना मानं भणन्ति हि ॥ ५६ ॥

नैवोच्यते विशेषस्तु ब्रह्मचारिण एव हि ।  
 कुत्रापि चोच्यते साम्यात् त्रिपुण्ड्रं यत्र कुत्रचित् ॥ ५७ ॥

तदासुरविमोहाय ग्रन्थेऽन्यत्र निगद्यते ।  
 असुराणां मोहनार्थं त्रिपुण्ड्रं विहितं पुरा ॥ ५८ ॥

तत्त्रिपुण्ड्रं न कुर्वीत सम्प्राप्ते मरणेऽपि च ।  
 तद्ब्रह्मचारिणो नित्यमूर्ध्वपुण्ड्रो विधीयते ॥ ५९ ॥

## १८ मूलमन्त्रेण तर्पणम्

ततस्तु मूलमन्त्रेण तर्पयामियुतेन तु ।  
 तर्पयेत्परमं देवं नारायणमनन्यधीः ॥ ६० ॥

पुनराचम्य कौपीनमङ्गवस्त्रं निपीड्य च ।  
 विधूय पुनराचम्य मृदं प्रक्षालयेत्ततः ॥ ६१ ॥

नोचेच्छौचाच्छुचिर्नैव ध्यात्वा देवं हृदि स्थितम् ।  
 तीर्थस्थमभिवन्द्याथ गच्छेद्देवालयं प्रति ॥ ६२ ॥

मठं वा यदि सम्यक्तु बुद्धेरेकाग्रता भवेत् ।  
 सदण्डस्तु गुरुज्ज्येष्ठान् पूर्ववच्चाभिवन्द्य ह ।  
 कौपीनादि च विस्तृत्य देवायर्ग्यं प्रदीयताम् ॥ ६३ ॥

## १९ तुलसीनिर्माल्यधारणम्

त्यक्त्वा पुष्पाणि शिरसि धारयन् कर्णयोरपि ।

जिग्रेत्पौराणिकान् श्लोकान् प्रामाण्याय वदामि च ॥ ६४ ॥

## २० तुलसीनिर्माल्यधृतौ प्रमाणम्

पूर्वविद्धा यथा नन्दा शतजन्मार्जितं फलम् ।  
तथा दहति पापं च तुलसी मूर्ध्नि संस्थिता ॥ ६५ ॥

निर्माल्यं वासुदेवास्य कर्णयोर्मूर्ध्नि वा गळे ।  
तुलसी तु विशेषेण याम्याः किं तस्य कुर्वते ॥ ६६ ॥

नैवेद्यमुदरे विष्णोर्मुखे नाम तथैव च ।  
पादोदकं च निर्माल्यं मस्तके यस्य सोऽच्युतः ॥ ६७ ॥

## २१ जपार्थमासनम्

अथ शुद्धस्थले शुद्धपीठे तूपविशेद्रहः ।  
पद्मस्वस्तिकवीरह्वा आसनेषु प्रधानकाः ॥ ६८ ॥

तेषामेकतरं भाव्यं मनो यत्र प्रसीदति ।  
प्राङ्मुखो वाथवोदङ् वा प्रागुदङ्मुख एव वा ॥ ६९ ॥

## २२ गुरुवन्दनपापनिरसनादि

अभिवन्द्य हरिं चैव गुरुं चापि यथाक्रमम् ।  
अथात्मशुद्धये कुर्याच्छोषणं दहनं स्तुतिम् ॥ ७० ॥

## २३ तत्त्वन्यासादि

तत्त्वन्यासं चाक्षराणां प्राणायामो भवेदथ ।



पञ्चाङ्गमूलन्यासौ च ध्यायेदक्षयमच्युतम् ॥ ७१ ॥

सच्चिदानन्दरूपं तु ब्रह्म दिव्यं सनातनम् ।  
यथोऽदितं तु गुरुणा यथायोग्यं यथामति ।  
यावत्तु दृष्यते रूपं तावद्भ्यानं ततः परम् ॥ ७२ ॥

## २४ जपः

जपेदेकाक्षरं मन्त्रमन्यान् मन्त्रानपि ध्रुवम् ।  
विग्नशान्त्यै तथान्नादेः कर्मणोऽभिभवाय च ।  
प्रीत्यै हरेर्देवगुरोस्तत्प्रसादाद्विमुच्यते ॥ ७३ ॥

## २५ हंसव्यतिरिक्तानामर्ग्यादि

हंसाद्यो यतिरन्यश्च प्रोक्ष्याद्भिस्तत आचमेत् ।  
मनुना च ततः प्रोक्ष्य दद्यादञ्जलिमञ्जसा ॥ ७४ ॥  
सव्याहृत्या तु सावित्र्या सप्तव्याहृतिपूर्वया ।  
त्रिशोन्ते मनुनावृत्या विष्णवादीश्च प्रतर्पयेत् ॥ ७५ ॥

## २६ गायत्रीजपः

ततो जपेच्च सावित्रीं तिष्ठन्नेवोदयाद्रवेः ।  
अष्टोत्तरं सहस्रं वा शतं वोदयतः परम् ॥ ७६ ॥

## २७ गुहस्थादीनां दिगुपस्थानम्

निषीदेद्वा ततस्तिष्ठन्नादित्यमुपतिष्ठते ।  
अभिवन्द्य ततो दिक्पान् तथा सर्वाश्च देवताः ।  
परिवृत्य ततो देवं नाम्ना समभिवादयेत् ॥ ७७ ॥

## २८ यतीनां दिगुपस्थाननिषेधः

हंसादीनां यतीनां तु नाभिवादनमिष्यते ।  
प्रणमेच्च ततः सम्यगुणविश्य जपेन्मनुम् ॥ ७८ ॥

## २९ अष्टाक्षरादिजपः

ततस्त्रिगुणमष्टार्णं (ङ्ग) मन्यमन्त्रांश्च सञ्जपेत् ।  
मोक्षदान् कामदंश्चापि यथाकामं तु वैष्णवान् ।  
हरिं नमेत्ततो देवान् परिवारान् हरेः प्रियान् ॥ ७९ ॥

## ३० शास्त्र श्रवणव्याख्यादि

कुर्यात्तु परविद्याया व्याख्यां शृण्वीत वाथ ताम् ।  
अथवा वेदशिरसां भाष्याणां भारतादिनाम् ॥ ८० ॥

वैष्णवानां निर्णयत्वात् पूर्वोक्तानां विशेषतः ।  
ब्रह्मचारी ह्यधीयात्तु दैवतोऽशक्यता यदि ॥ ८१ ॥

शृण्वीत परविद्यां वा नान्यत्किञ्चित्समाचरेत् ।  
ईक्ष्य (क्ष्या) सन्धिं हरिं चाद्यं गुरुं स्वगुरुमेव च ॥ ८२ ॥

द्विचतुर्विंशदथ वा चतुर्विंशत्तदर्धकम् ।  
नमेदेतानतोर्ध्वं वा तदर्धं सर्वथा नमेत् ॥ ८३ ॥

## ३१ शान्तिपाठप्रकारः

शिष्यो गुरुश्च भूमौ हि पादौ स्थाप्य समारभेत् ।  
जान्वोरन्तस्थबाहुभ्यां सङ्गृह्य ग्रन्थमञ्जसा ॥ ८४ ॥

स्थितं कवळिकादौ हि तथान्तेऽप्येवमेव हि ।  
शृण्वीत क्षिप्रमेवाथ मध्योऽप्येवमेव हि ॥ ८५ ॥

### ३२ कलशपूजाविधानम्

मण्डले तण्डुलान् शुद्धान् व्रीहीणामाढकान्यसेत् ।  
अष्टाक्षरविधानेन द्वादशार्णेन वा पुनः ॥ ८६ ॥

पूजयेत्केशवद्यैर्वा प्रतिमासन्निधानवित् ।  
वामे दिव्योदभृत्कुम्भं गन्धपुष्पाक्षतादिकम् ॥ ८७ ॥

तस्मिंस्तु मूलमन्त्रेण शशिविम्बं करे न्यसेत् ।  
गृहीत्वा तन्मुखं विष्णुं स्मरेदष्टाक्षरं जपेत् ॥ ८८ ॥

### ३३ शङ्खपूजा

शङ्खं च पूरयेत्तोयैर्जपेदेतेषु कुम्भवत् ।  
शङ्खं चाद्यादिपात्रेषु कुम्भतोयं विनिक्षिपेत् ॥ ८९ ॥

### ३४ पाद्यादिपात्राणि

सादयेदात्मनो दक्षे पाद्यदीन् गन्धपुष्पकैः ।  
दूर्वा च विष्णुपर्णा च श्यामका कन्दमेव च ॥ ९० ॥

एतानि पाद्यपात्राणि कुशाग्रतिलसर्पिषा ।  
यवगन्धाक्षतान् पूर्वफलं चाग्न्याय कल्पयेत् ।  
लवङ्गजातिकङ्कोलद्रव्याण्याचमनीयके ॥ ९१ ॥

### ३५ पीठपूजाविधिः

मध्ये नारायणं देवं पूजयेद्दामतो गुरुन् ।  
दक्षिणे देवताः सर्वा गूरुभ्यः पूर्वपूर्ववत् ॥ ९२ ॥

मूलगुरुं सर्वगुरुमनुज्ञाभक्तिपूर्वकम् ।

आशपेभ्योऽग्निकोणेभ्यो गरुडं व्यासमेव च ॥ ९३ ॥

दुर्गा सरस्वतीं मध्ये परमं पुरुषं यजेत् ।  
आशपेभ्योऽग्निकोणेभ्यो गरुडं व्यासमेव च ॥ ९४ ॥

धर्मादयः पादरूपा पीठस्य फलकाः परे ।  
परं ब्रह्मैव मध्ये वै क्रमादुत्तरमुत्तरम् ॥ ९५ ॥

आधारशक्तिं कूर्मं चाप्यनन्तं पृथिवीं तथा ।  
कन्दं नाळं तथा पद्मं क्षीरसागरमेव च ॥ ९६ ॥

श्वेतद्वीपो मण्डपश्च दिव्यरत्नमयं शुभम् ।  
पद्मं तन्मध्यतः पूज्यं सतारं मण्डलत्रयम् ॥ ९७ ॥

गुणत्रयात्मिका श्रीश्च तथात्मादिचतुष्टयम् ।  
विमलाद्या अष्टदिक्षु पुरुषश्चेति शक्तयः ।  
मध्येऽनन्तं योगपीठस्वरूपं मूलमन्त्रतः ॥ ९८ ॥

### ३६ स्वार्थपरार्थावाहनम्

आवाहयेद्धरिं तस्मिन्नादित्याच्चात्मनो यथा ।  
आदित्यात् स्यात्परार्थे तु स्वयमर्थे तथात्मनः ।  
स्वागतं परया भक्त्या ततोऽर्ग्या द्यौः प्रपूजयेत् ॥ ९९ ॥

### ३७ आवरणपूजा

श्रियं वामे भुवं दक्षे तन्मुखन्यस्तलोचने ।  
हृदयादींस्तथेन्द्रादीन् दिक्ष्वस्त्रं कोणकेषु च ।  
आत्मादीन्वासुदेवादीन् दिक्षु केशवपूर्वकान् ॥ १०० ॥  
यथायोग्यस्थितान् दिक्षु मत्स्यादींश्च तथैव हि ।  
सानन्तं विश्वरूपं स्याच्छङ्खपद्मनिधी यजेत् ॥ १०१ ॥

दक्षे वामे ध्वजं पृष्ठे पुरतो गरुडं हरेः ।  
 शङ्खचक्रगदाब्जानि यजेद्दिक्ष्वायुधानि च ॥ १०२ ॥  
 अनन्तब्रह्मवाय्वीशान् दिक्षु वीशं तथाग्रतः ।  
 वारुणीं चैव गायत्रीं भारतीं गिरिजामपि ॥ १०३ ॥  
 कोणेषु वीन्द्रवामे च सौपर्णीं पूजयेदपि ।  
 इन्द्रादीन् शेषविध्यन्तान् सभार्यान् सपरिग्रहान् ॥ १०४ ॥  
 अनन्तं वरुणस्यापि निर्ऋतेर्मध्यतो यजेत् ।  
 इन्द्रेशानयोर्मध्ये ब्रह्माणं वै प्रपूजयेत् ॥ १०५ ॥  
 सर्वानभिमुखान्विष्णोः कृताञ्जलिपुटान्यजेत् ।  
 पाद्यादिकत्रयं दत्त्वा धूपदीपं च दापयेत् ॥ १०६ ॥

### ३८ धूपदीपौ

अगरुश्चन्दनोशीरे धूपे साज्यः सगुग्गुलः ।  
 चन्दनागरुकर्पूरैश्चूर्णं कार्यं समध्यगम् ॥ १०७ ॥  
 कृत्वा वर्तीस्तु बलिना गृताभ्यक्ताः प्रदीपयेत् ।  
 कार्पासमक्षक्षौमं च शाल्मली क्षीरकोद्वयम् ।  
 सम्भोगं कांस्यकं चैव दीपमष्टाङ्गमुच्यते ॥ १०८ ॥

### ३९ नैवेद्यम्

नैवेद्यं पायसाद्यं स्यान्नानाभक्षसमन्वितम् ।  
 हविष्यं गृतपक्कं च फलानि विविधानि च ।  
 अभ्युक्ष्य मूलमन्त्रेण तान्यालभ्य वसञ्जपेत् ॥ १०९ ॥

## ४० अनुयागविधिः

समर्प्योक्तप्रकारेण तथाग्नौ जुहुयात्सुधीः ।  
 संक्षेपात्तद्विधिं वक्ष्ये वायव्ये वाग्निकोणके ॥ ११० ॥  
 उपलिप्य शुचौ देशे कुण्डे वा स्थण्डिलेऽपि वा ।  
 संस्कृत्य विधिवद्भूमौ समादध्याद्भुताशनम् ॥ १११ ॥  
 त्रीणि काष्ठान्युपादाय निदध्याद्भुव्यदेवताः ।  
 स्मरन् परिसमूह्याय परिस्तीर्य ततो क्षिपेत् ॥ ११२ ॥  
 पात्राण्यासाद्य सम्प्रोक्ष्य संस्कृत्याज्यं यथोक्तवत् ।  
 गर्भाधानादिसंस्कारान् कुर्यादग्नेः पृथक्पृथक् ॥ ११३ ॥  
 व्याहृतीभिर्यथाज्येन कुर्यात्पुर्णाहुतीः सुधीः ।  
 गर्भाधानं सबः पुंसः सीमन्तो वैष्णवो बलिः ॥ ११४ ॥  
 जातकं नाम निष्क्रामोऽन्नप्राशं चौलकर्म च ।  
 उपनीतिर्महानाम्नी महाव्रतमतः परम् ॥ ११५ ॥  
 उपनिषदश्च गोदानं समावर्त्यमतः परम् ।  
 विवाहश्चैवमित्याद्याः कुर्यात् षोडशभिः क्रमात् ॥ ११६ ॥  
 पूजयित्वा हरिं वह्नाविध्मागाराज्यभागकान् ।  
 चतुश्चतुः पीठदेवमानं सपरिवारकम् ॥ ११७ ॥  
 हत्वा प्रधानहवनं चतुर्लोकाग्निना कृतम् ।  
 पूर्णाहुतिः प्रतिहुतं वषट्कारावसानया ॥ ११८ ॥  
 जुहुयाद्विष्णुगायत्र्या समिधादिचतुर्ध्वपि ।  
 ततः स्वष्टकृतं हुत्वा होमशेषं समापयेत् ॥ ११९ ॥

## ४१ धूपदीपनीराजनानि

ताम्बूलं च सकर्पूरं धूपदीपौ च पूर्ववत् ।  
 नीराजनमथो दत्त्वा पुनः पूर्ववदर्चयेत् ॥ १२० ॥

जितमित्यादिमन्त्रेण प्रदक्षिणनतिस्तुतीः ।  
 कृत्वा तु चतुरावृत्त्या ततो देवं क्षमापयेत् ॥ १२१ ॥

## ४२ पूजाप्रमाणानि

कृत्वा स्नानादि पूजां च हरेः कुर्यात्समाहितः ।  
 प्राङ्मुखस्तूपविष्टः सन्ननुज्ञातो हरेर्गुरोः ॥ १२२ ॥

हृदि स्थितं हरिं स्मृत्वा प्राणानायम्य च न्यसेत् ।  
 पञ्चाङ्गमर्चयेत्सम्यग्देवं सपरिवारकम् ॥ १२३ ॥

यथाक्रमेण मोक्षाय सर्वदेवैः समन्वितम् ।  
 यथाक्रमेणार्चितव्यो देवदेवो जगद्गुरुः ॥ १२४ ॥

## ४३ मोक्षसाधनकथनम्

प्रवृत्तोक्तं भगवता भाष्यकारेण चोद्धृतम् ।  
 तत्रोक्तमखिलं कार्यं मोक्षेप्सोः पुरुषस्य हि ॥ १२५ ॥

हरिभक्तिः क्रमेणैव तदीयेषु हरिस्मृतिः ।  
 हरिस्मृतिस्तत्स्मृतिश्च तत्स्तुतिर्हरिपूजनम् ॥ १२६ ॥

तत्पूजा विहितात्याग इति मुक्तेः क्रमेण हि ।  
 नियमात्साधनान्येव नित्यसाध्यानि चाखिलैः ॥ १२७ ॥

### ४४ अन्ननैवेद्याभावे विशेषः

पूजाकाले तु नैवेद्यं नो चेत्पुष्पादिनैव तु ।  
कल्पनीयं तथा चोक्तं हरिणैवार्जुनाय वै ॥ १२८ ॥

पत्रं पुष्पं फलं तोयं यो मे भक्त्या प्रयच्छति ।  
तदहं भक्त्युपहृतमश्नामि प्रयतात्मनः ॥ १२९ ॥

यत्करोषि यदश्नासि यज्जुहोषि ददासि यत् ।  
यत्तपस्यसि कौन्तेय तत्कुरुष्व मदर्पणम् ॥ १३० ॥

शुभाशुभफलैरेवं मोक्ष्यसे कर्मबन्धनैः ।  
नैवेद्यं नास्ति चेद्धूपदीपौ नैव प्रदीपताम् ॥ १३१ ॥

### ४५ भिक्षुकाणां माधुकरी वृत्तिः

अथ देवोपहारार्थं गच्छन्माधूकरादिकम् ।  
मधूकरस्य योग्याश्च स्मृता व्यासेन धीमता ।  
भैक्षे च बहुधा प्रोक्तं तस्यामेव स्मृतौ स्वयम् ॥ १३२ ॥

### ४६ षड् भिक्षुकाः

अध्वगः क्षीणवृत्तिश्च विद्यार्थी गुरुपोषकः ।  
ब्रह्मचारी यतिश्चैव षडेते भिक्षुकाः स्मृताः ॥ १३३ ॥

### ४७ पञ्चविधभिक्षाः

माधूकरमसङ्कल्पं प्राक्प्रणीतमयाचितम् ।  
तात्कालिकं चोपपन्नं भैक्षं पञ्चविधं स्मृतम् ॥ १३४ ॥



## ४८ भोजनम्

ततो देवस्य दत्त्वा तत्सर्वं देवाभ्यनुज्ञया ।  
 भुञ्जीत तत्प्रसादान्नं यावता कर्म लुप्यते ।  
 अदत्त्वा विष्णवे किञ्चिन्नैव भुञ्जीत किञ्चन ॥ १३५ ॥

## ४९ भगवन्नैवेद्यमाहात्म्यम्

नैवेद्यभोजने श्रेयः सर्वेषां च तदावदत् ।  
 भगवान् व्यासरूपी तु कर्मालेपाय वै सताम् ॥ १३६ ॥

भुक्तान्यदेवनैवेद्यं द्विजश्चान्द्रायणं चरेत् ।  
 भुक्त्वा केशवनैवेद्यं कोटिकोट्यैन्दवं फलम् ॥ १३७ ॥

ब्रह्मचारिगृगस्थैश्च वानप्रस्थैश्च भिक्षुभिः ।  
 विष्णोनैवेद्यं भोक्तव्यं नात्र कार्या विचारणा ॥ १३८ ॥

नैवेद्यमुदरे यस्य मुखे नाम हरेस्तथा ।  
 पादोदकं च निर्माल्यं मस्तके यस्य सोऽच्युतः ॥ १३९ ॥

## ५० विष्णवनर्पितभोजने दोषः

विष्णोरदत्त्वा भोक्तुर्हि दोषमाह जनार्दनः ।  
 क्रोडरूपो निषादस्य तत्सुताश्च (श्च) शुरस्य च ॥ १४० ॥

## ५१ ब्रह्मपारस्तवमहिमा

संवादमुक्त्वा लोकेऽस्मिन् सतां तापप्रशान्तये ।  
 राज्ञा कृता ब्रह्महत्या परब्रह्मस्तवेन तु ॥ १४१ ॥

स्तुते हरौ निर्गतास्य क्षणाद्देहान्महात्मनः ।

स्तोत्रस्य तस्य माहात्म्यत्तथा राज्ञो वरेण च ॥ १४२ ॥

व्याधत्वे च सुधर्मज्ञो बभूव च तथाकरोत् ।  
सोऽमावास्यां तथा पुत्र्याः श्व (च) शुरस्य गृहं प्रति ॥ १४३ ॥

## ५२ व्याधश्चशुरसंवादः

गत्वा तमब्रवीद्विंसा त्वया न क्रियते किल ।  
जीवानां तन्मयेहाद्य चागतं हिंसया विना ॥ १४४ ॥

भोक्तुमुक्तेत्यथोऽ(यथा) पृच्छदस्ति हिंसां विना परम् ।  
यत्किञ्चिदिति तेनोक्तो व्रीहींस्त्वस्य त्वदर्शयत् ॥ १४५ ॥

व्रीहिस्थजीवहिंसायाः प्राप्यत्वात्तेन धिक्कृते ।  
पुनरन्यां स्तुवन्यान्वै दृष्ट्वा तांस्तु ततोऽधिकम् ॥ १४६ ॥

धिक्कृत्यायात्स तु व्याधः तत्पुत्र्याः श्वशुरोऽपि च ।  
अन्वेव गत्वा तत्सर्वमश्रुणोत्परमं शुभम् ॥ १४७ ॥

इदं सर्वं हरेर्ब्रह्मा पूजार्थमसृजत्प्रभुः ।  
सृष्ट्वा सर्वं हरेर्ब्रह्मा पूजां च चकृपे स्वयम् ॥ १४८ ॥

तथैव चकृपेऽन्येषां ततस्तेषां च भोजनम् ।  
तद्दातव्यं हरेः सम्यगन्यथा पापमाप्नुयात् ॥ १४९ ॥

अहमेकं मृगं हत्वा चार्पयामि हरेः प्रभोः ।  
ततोऽतिथिस्वकीयैश्च (कैश्चैव) भोक्ष्यामीति तदीरितम् ॥ १५० ॥

श्रुत्वा तथैव कृत्वा च विष्णुलोकमवाप्तवान् ।  
इत्यादि च तथान्यत्र स्मृतावपि हि विद्यते ॥ १५१ ॥

भगवन्निवेदितभोजने प्रमाणान्तरम् ।  
प्राणानां जुहुयादन्नं मन्निवेदितमुत्तमम् ।

तृप्यन्ति सर्वदा प्राणा मन्निवेदितभक्षणे ॥ १५२ ॥

ममापि हृदयस्थस्य पितृणां च द्विजातिनाम् ।  
सदा प्रीतिप्रदं पुण्यं मन्निवेदितभोजनम् ॥ १५३ ॥

तथैव भारतेऽप्युक्तं देवदेवेन विष्णुना ।  
तत्र वेदविदः शान्ताः सप्त चित्रशिखण्डिनः ॥ १५४ ॥

प्रापणं भगवद्भुक्तं भुञ्जने चाग्न्यभोजनम् ।  
तस्मात्सर्वे (सर्वे देवा) विष्णुनात्तमश्नन्ति विष्णुना ग्रातं जिग्रन्ति ।  
विष्णुना दृष्टं पश्यन्ति विष्णूना श्रुतं शृण्वन्ति ।  
तस्माद्विद्वांसो विष्णूपहतं भक्षयेत् ।  
अब्रवीदेवमेवापि महोपनिषदादरात् ॥ १५५ ॥

### ५३ प्राणाग्निहोत्रम्

यतेः परमहंसस्य भिक्षाया एकवर्णतः ।  
पर्युक्षणोक्षणे स्यातां तेनैवाथोऽष्टशो (तेनैवाथोऽष्टादशो) जपेत् ।  
सङ्गह्य भोज्यं चाचामेत्तथैवाहुतयः स्मृताः ॥ १५६ ॥

### ५४ प्राणाद्याहुतावङ्गुलिब्यवस्था

षड्वा पञ्च हरिः प्रोक्तः प्राणादिमनुभिः स्वयम् ।  
सर्वथा न स्पृशेदन्नं जुषध्वं वचनात्पुरा ॥ १५७ ॥

मध्यमाभ्यां भवेन्मध्यतर्जनीभ्यां तथैव च ।  
कनिष्ठोपकनिष्ठाभ्यां योगोऽङ्गुष्ठस्य सर्वशः ॥ १५८ ॥

तर्जनीयुतमध्याभ्यां सर्वाभिस्त्वाहुतिक्रिया ।  
ततश्चाङ्गुष्ठमध्याभिः सर्वाभिर्वा यजेद्भरिम् ॥ १५९ ॥

हृदिस्थं न तले स्पृश्याद्विरस्यान्न पातयेत् ।

होमवत्पृथिवीस्थं च दक्षपादं तु संस्पृशेत् ॥ १६० ॥

## ५५ भोजनान्ते हस्तादिक्षालनम्

सव्येनैव तथाचम्य हस्तं प्रक्षाल्य च त्रिशः ।

संशोध्य चाम्बुना चास्यं धावनं च दत्तां भवेत् ॥ १६१ ॥

उदेन भूयो नवशस्तत आचमनं चरेत् ।

उद्धृत्य पात्रं लिप्ते तु स्मृत्वा विष्णुं ततो व्रजेत् ॥ १६२ ॥

## ५६ उपस्थानं तर्पणं च

मध्यो निष्क्रियादन्ययन्यादीनां भवेत्सदा ।

उपस्थानं तु सर्वेषां विष्णवाद्यं देवतर्पणम् ॥ १६३ ॥

आर्षं च पैतृकं चापि यत्यन्येषां विधीयते ।

स्वाध्यायोऽप्यग्निकार्यं तु ब्रह्मचारिण एव हि ॥ १६४ ॥

## ५७ वैश्वदेवविशेषः

वनिनां वैश्वदेवं तु वन्यैर्द्रव्यैर्विधीयते ।

गृहिणो वैश्वदेवं तु ग्राम्यैरन्नैर्विधीयते ॥ १६५ ॥

देवर्षिपितृभूतानामतिथीनां च सर्वशः ।

वनस्थगृहिणोर्यज्ञः सर्वथा हि विधीयते ॥ १६६ ॥

## ५८ सन्यासिप्राणाहुतिः

अन्नाभिमर्शनो मन्त्रः सर्वेषां निष्क्रियं विना ।

प्राणादिमन्त्रा होमे च परमात्मयुताः सदा ॥ १६७ ॥

प्राणाग्निहोत्रविषये विशेषोऽस्ति सदातनः ।

नवक्षेत्रोपदेशेन गम्यत्वाच्च सदैव हि ॥ १६८ ॥

## ५९ भोजनान्तकर्तव्यम्

भवेच्च पुनराचामस्ततः सर्वे हरिं परम् ।

स्मृत्वा विद्याविनोदेन कुर्युर्वै कालयापनम् ॥ १६९ ॥

अथास्तमित आदित्ये चैवमेव विधीयते ।

अनुष्ठानं प्रायशो हि न विशेषो हि निष्क्रिये ।

आश्रमाणां त्रयाणां वा अग्निकार्यादि पूर्ववत् ॥ १७० ॥

## ६० स्वापकालः

विद्ययैव ह्यर्धरात्रिपर्यन्तं नैव च स्वपेत् ।

गटिकादशपर्यन्तमथ वा हरिमञ्जसा ।

स्मृत्वा निद्रां प्रकुर्वन्वै प्रबुद्धोऽतन्द्रितो मुहुः ॥ १७१ ॥

## ६१ कालसार्थक्यकरणम्

स्तुवीतैव रमेशं स एनं मुक्तं करिष्यति ।

एवं भवेन्नित्यकर्म न वृथा कालयापनम् ।

कुर्यात्तथापि विष्णुं च सर्वदा संस्मरेत्तथा ॥ १७२ ॥

## ६२ एकादश्युपवासः

एकादश्युपवासश्च सर्वेषां सर्वथा भवेत् ।

यत्किञ्चिच्च न भक्षेत शुभेप्सुः सर्वथा दिने ।

तस्मिंस्तु मृतिपर्यन्तं रोगाभावे पुमान् क्वचित् ॥ १७३ ॥

### ६३ विष्णुपञ्चकोपवासः

अमावास्यां च पूर्णायां श्रवणे चापि शक्तिः ।  
उपवासो भवेत्तद्वत्संक्रान्त्यामात्मशुद्धये ॥ १७४ ॥

उत्तरायणसंक्रान्त्यामुत्तरं हि फलं भवेत् ।  
दक्षिणायनसंक्रान्त्यां फलं सर्वमधो भवेत् ॥ १७५ ॥

अन्यत्रापि यथा स्कान्दे प्रोच्यते तद्वदेव तु ।  
उपवासस्स विज्ञेयस्तदप्यत्र वदामि च ॥ १७६ ॥

### ६४ विष्णुपञ्चकोपवासे वेधविचारः

तिथयो पूर्वविद्धास्तु सर्वा वज्र्या उपोषणे ।  
उदयस्पर्शिनी वज्र्या दर्शे सर्वत्र पण्डितैः ॥ १७७ ॥

अन्यास्तु यामसंस्पृष्टा उदयात्प्रागापि ध्रुवम् (वज्र्यैवैकादशी तिथिः) ।  
उदयानन्तरं यामव्यापिन्यो भाः प्रकीर्तिताः ॥ १७८ ॥

### ६५ श्रवणाद्युपवासः

मध्याह्नव्यापिनी श्रोणा सदोपोष्या विचक्षणैः ।  
मुहूर्तद्वयसंस्पृष्टा वज्र्यैवैकादशी तिथिः ॥ १७९ ॥

इति पापकुसूलत्वं प्रोच्यते वैष्णवे दिने ।  
उपवासविहीनस्य तत्रतत्र च सादरात् ॥ १८० ॥

### ६६ हरिवासरः

एकादश्याः प्रान्तभागो द्वादश्याः पूर्व एव च ।

हरिवासरनामासौ सर्वकालोत्तमः स्मृतः ॥ १८१ ॥

ब्रह्महत्या सुरापानं स्तेयं गुर्वङ्गनागमः ।  
तस्मिंस्तु भुञ्जनः पापान्येकस्थानि भवन्त्युत ॥ १८२ ॥

यानि कानि च पापानि ब्रह्महत्यादिकानि च ।  
अन्नमाश्रित्य तिष्ठन्ति सम्प्राप्ते हरिवासरे ॥ १८३ ॥

## ६७ एकादश्युपवासमाहात्म्यम्

रुद्रोऽपि सर्वदेवानामात्मनः सर्वदेहिनाम् ।  
एकादश्युपवासे च कर्तव्यत्वेन शंसति ॥ १८४ ॥

या तिथिर्दयिता विष्णोः स तिथिर्मम वल्लभा ।  
सतां नोपोषयेद्यस्तु स पापि श्वपचाधिकः ॥ १८५ ॥

स्कान्द आह तथा रुद्रो जायायै शुभकमर्कणः ।  
हानिस्सर्वस्य वेदे तु दशम्या यदि दूषिते ॥ १८६ ॥

शुभवृद्धिं तथा चाह तद्विनैव परे दिने ।  
उपवासे तु ते वक्ष्ये तदप्यत्र शुभाय वै ।  
यत्तु जन्मसहस्रेण सदा पुण्यार्जितं फलम् ॥ १८७ ॥

## ६८ विद्वैकादशीवर्जनम्

अरुणोदयविद्धाया उपवासाद्वापोहति ।  
निवारितस्तु विद्वद्भिः जन्मकोटियुतं फलम् ॥ १८८ ॥

यदनादिकृतं पुण्यं परं यच्च करिष्यति ।  
तत्स्व विलयं याति परेषामुपवासनात् ॥ १८९ ॥

एवं विद्धां परित्यज्य द्वादश्यामुपवासने ।

कोटिजन्मार्जितं पापमेकयैव विनश्यति ॥ १९० ॥

ततः कोटिगुणं वापि निषिद्धस्य च वर्जने ।  
यदनादिकृतं पापं तदूर्ध्वं यत्करिष्यति ॥ १९१ ॥

तत्सर्वं विलयं याति परेषामुपवासनात् ।  
न च तस्मात्प्रियतमः केशवस्य ममापि वा ॥ १९२ ॥

अन्यदैवतसामान्यं यदि विष्णोर्न पश्यति ।  
गुरुन्वा नावजानाति न चैनं वेत्ति मानुषम् ॥ १९३ ॥

तस्माद्भद्रे सदा कार्यं विद्धायां वर्जनं त्वया ।  
प्रीत्यर्थं मम देवेशि तथा नारायणस्य च ॥ १९४ ॥

## ६९ श्रवणद्वादशी

द्वादशीं श्रवणोपेतां नोपोष्याद्यः सुमन्दधीः ।  
पञ्चसंवत्सरकृतं पुण्यं तस्य विनश्यति ॥ १९५ ॥

## ७० चतुर्मास्यव्रतारम्भः

एकत्र वर्षास्वृतुषु शयानं स्वेच्छया हरिम् ।  
शेषभोगे श्रिया सार्धं विनिद्रं ज्ञानरूपिणम् ॥ १९६ ॥

करामलकवद्विश्वं पश्यन्तं सर्वदैव च ।  
वसेदनुव्रती धीर एकादश्यां हरिं यजेत् ॥ १९७ ॥

नारायणं तदैवाद्धा स्वीकुर्यात्सर्वथा व्रतम् ।  
पौर्णमास्यां निशायां तु यजेन्नारायणं प्रभुम् ॥ १९८ ॥

इन्दिरासंयुतं दन्तकाष्ठाद्यं तस्य चार्पयेत् ।  
प्राणिनां सम्भवात्पूर्वं मृदं चैकत्र निक्षिपेत् ॥ १९९ ॥



७१. चातुर्मास्यकालावधिः

७१

चातुर्मास्ये नवीनमृद्धहणादिनिषेधः ।  
नान्तरान्यमृदं गृह्यात् (ग्राह्यं) दन्तकाष्ठानि चापि वा ।  
तत्पूर्वं संस्मृते स्थाने कदाचिन्न विरुद्धते ॥ २०० ॥

पटादीनां कषायं च निक्षिपेदन्तरा क्वचित् ।  
न तरेच्च नदीं नेयाद्योजनार्धार्धतः परम् ।  
एकत्रैव भवेद्भानं शयनं च तथा सदा ॥ २०१ ॥

७१ चातुर्मास्यकालावधिः

ऋतुमेकं तथा द्वौ वा वसेदेवं समाहितः ॥ २०२ ॥

७२ चैत्रादिमासगणना

चित्रादि तारकाद्वन्द्वं यदा पूर्णेन्दुसंयुतम् ।  
चैत्रादिमासा विज्ञेयाः पञ्चषण्णतमास्त्रिभिः ॥ २०३ ॥

७३ अधिकमाससंसर्पे

अधिकमासे समुत्पन्ने मासांस्त्रीन् पञ्च वा वसेत् ।  
अधिकमासमृते सङ्ख्या स्यादृतूनां सदापि च ॥ २०४ ॥

७४ संसर्पाहस्पतीमासौ

यस्मिन् मासि न संक्रान्तिः संक्रान्तिद्वयमेव वा ।  
संसर्पाहस्पती मासावधिमाससमौ स्मृतौ ॥ २०५ ॥

### ७५ अधिमासः

द्विचन्द्रप्रभवः प्रोक्तो ह्यधिमासोऽपि सूरिभिः ।  
उक्तर्क्षेषु यदा पूर्णा द्वयमेव भविष्यति ॥ २०६ ॥

तदाधिमासो विज्ञेयः सर्वलोकेषु गर्हितः ।  
तदन्ते वपनं कृत्वा व्रजेत्तस्माच्च तद्दिने ॥ २०७ ॥

### ७६ क्षौरदिनम्

यतिः सर्वोऽपि पूर्णायां क्षौरं कुर्यादृतुं प्रति ।  
पौर्णमास्यामशक्तश्चेत्कुर्यादेव परे दिने ।  
यदि तत्रापि पञ्चम्याः पूर्वमेव तु सर्वथा ॥ २०८ ॥

### ७७ कृष्णाष्टमीव्रतम्

सिंहमासे तु रोहिण्या युतां कृष्णाष्टमीं पुमान् ।  
उपोष्य मध्यरात्रे च पूजयेन्नन्दनन्दनम् ॥ २०९ ॥

यशोदासंयुतं तल्पे शयानं तु चतुर्भुजम् ।  
शङ्खचक्रगदापद्मधरं ज्ञानस्वरूपिणम् ॥ २१० ॥

क्षीरपायसमध्वाद्यैर्नवनीतयुतैस्तथा ।  
अपूपकादलाद्यैश्च मातुलङ्गसितादिभिः ॥ २११ ॥

सुमनोभिस्तुलस्यादिदशभिर्गन्धसंयुतैः ।  
अर्चयित्वा परेद्युश्च प्रातरेवाथ पूजयेत् ॥ २१२ ॥

### ७८ नवरात्र्यां व्यासपूजा

एवं भाद्रपदे मासे नवम्यां सितपक्षके ।

ग्रन्थानेकत्र संस्थाप्य वस्त्रैः सञ्छाद्य सर्वशः ॥ २१३ ॥

व्यासं परशुरामं च पूजयेत्तेषु भक्तिः ।  
द्वाविंशभेन यद्युक्ता उपवासो विधीयते ॥ २१४ ॥

बादरिं जैमिनिं चैव सुमन्तुं वैशम्पायनम् ।  
आश्वमेधं च पैलं च काशकृत्स्नं च लोमशम् ॥ २१५ ॥

पुरैतान् लोकपालेभ्यो यजेद्वासस्य शिष्यकान् ।  
प्रतिमायां चैवमेव यजेदेते हरेस्तनू ।  
यजनं परिवाराणामेकदा वा भवेद्द्वयोः ॥ २१६ ॥

## ७१. भगवत्प्रार्थनम्

विद्या भक्तिं गुरौ विष्णौ तयोरात्मन्यनुग्रहम् ।  
वृण्वीत परमार्चा (वरमर्चा) तु प्रातरप्येवमिष्यते ॥ २१७ ॥

एवं हरिं पुमानर्च्य (तु नानार्चा) सुनित्यानित्ययोगतः ।  
अनुचानो वैष्णवानां ग्रन्थानां प्रीणयेद्धरिम् ॥ २१८ ॥

विद्यादानेन भक्त्या च पूजाध्यानजपैः सदा ।  
मतिस्तुतिभ्यां कृष्णोऽस्य सुप्रीतो मुक्तिदो भवेत् ॥ २१९ ॥

## ८०. शिष्यस्य अभिषेकप्रकारः

श्रुतग्रन्थमृजुं सौम्यं प्रवीणं निष्क्रियं यतिम् ।  
योगपट्टेन नाम्ना वै युक्तं कुर्याद्गुरुर्महान् ॥ २२० ॥

शुभे दिने प्रातरेव व्यासरूपं हरिं यजेत् ।  
पूर्वोक्तेन विधानेन नैवेद्यं पायसादिकम् ॥ २२१ ॥

दत्त्वा पूज्य पुनर्मन्त्री शिष्यं चात्र हरेरुप ।

स्नातं यथावदाचान्तं प्राङ्मुखं चोपवेश्य च ॥ २२२ ॥

शङ्खोदेनैव सम्प्रोक्ष्य कृत्वा चाथाभिषेकिणम् ।  
पाराशर्यस्य मनुना व्याससं तद्धृदये यजेत् ॥ २२३ ॥

यथापूर्वं ततस्तस्य तीर्थयुक्तं भवेदथ ।  
सर्वशुद्धिकरत्वात्तु तीर्थाख्यो विष्णुरुच्यते ॥ २२४ ॥

तत्तन्नामाख्यतीर्थेन हरिणा संयुतस्त्विति ।  
अनेन हरिणा चायं तीर्थभूत इतीरितः ॥ २२५ ॥

अर्थस्तथान्यनाम्नोऽपि तत्तज्ज्ञानीति वा भवेत् ।  
योगपट्टं प्रदातव्यं व्याख्यालिङ्गे तथास्ति चेत् ॥ २२६ ॥

## ८१ व्याख्यानप्रकारः

अथ व्याख्यां सदा कुर्यात् सच्छिष्याणां सदा स च ।  
उत्तमत्वस्य सर्वस्माद्वृणपूर्तेस्तथैव च ॥ २२७ ॥

दोषायुक्तस्य च हरेरविरोधे न बुद्धिमान् ।  
ब्रह्मादितारतम्यस्य यथा रोधो न जायते ।  
महातात्पर्यमेतद्धि तस्मादेवं वदेद्बुधः ॥ २२८ ॥

## ८२ यतिनियमः

भूतं किमपि न दृष्ट्वा न्न वदेत्परुषं वचः ।  
किञ्चिच्च नापि क्रुद्धेत जपकाले तु देवताम् ।  
विना नान्यं चिन्तयीत चिन्तिते निष्फलं भवेत् ॥ २२९ ॥

## ८३ यतिनिषिद्धानि

पतितान्नं न भुञ्जीत द्विषदन्नं तथैव च ।

लशुनं गृञ्जनं चैव कोविदारपलाण्डुके ॥ २३० ॥

करञ्जोदुम्बरालाबून् बृहन्निष्पावमेव च ।  
न भुञ्जेद्यदि भुञ्जीत प्रायश्चित्तीयते द्विजः ॥ २३१ ॥

श्वेतवृन्ताकतैले च हिङ्गुं चैव मसूरिकाम् ।  
निष्पावमाढकीं चैव कुलस्थं नैव भक्षयेत् ॥ २३२ ॥

यातयामं गतरसं पूतिपर्युषितं च यत् ।  
केशजं तु स्वेदजु (दु) ष्टं भूयः पक्कमसंस्कृतम् ॥ २३३ ॥

आक्रान्तं च तथोच्छिष्टं परस्य स्वस्य वापि वा ।  
रसत्वेनासन्यथा जातं शरीरापथ्यदानि च ।  
न भुञ्जीत तथा कांस्ये यत्यादौ वर्जयेन्मधु ॥ २३४ ॥

सव्यहस्तेन नैवाद्यादुभाभ्यां च तथैव ह ।  
तिष्ठन् शयानो नैवाद्याद्गच्छन्नशुचिरेव च ॥ २३५ ॥

सन्ध्याकालेषु च त्रिषु नैवाद्यात्कञ्चन क्वचित् ।  
इत्याद्यास्तु यदाचाराः ज्ञेयाः कृतास्तु विष्णुना ॥ २३६ ॥

## ८४ सदाचारकथनम्

कार्यस्तु सर्वदा सद्भिः महद्भिर्यदुदाहृतम् ।  
कार्यं तदेव चीर्णं न कार्यं धर्मबहुत्वतः ॥ २३७ ॥

देशतः कालतश्चैव पुरुषादापदस्तथा ।  
सर्वैर्धर्मस्य वेत्तुस्तदशक्यत्वान्न कार्यता ॥ २३८ ॥

तस्य तस्मान्महत्प्रोक्तमाचारं सर्वदाचरेत् ।  
वयं तु महतां पादपांस्वनुग्रहयोगिनः ॥ २३९ ॥

नारायणाय सततं विधिर्शर्वशक्रख्यादिभिः सुरगुणैर्मनुजैश्च नित्यम् ।

सद्भिर्मुनीन्द्रकणैर्हरिकर्मसंस्थैः संसेव्यमानचरणाय नतिं करोमि ॥ २४० ॥

॥ इति श्रीमद्विष्णुतीर्थीयसन्यासपद्धतौ आचारकथनं नाम तृतीयाऽध्यायः ॥

॥ श्रीकृष्णार्पणमस्तु ॥

## अध्यायः ४

### चतुर्थोऽध्यायः

अजादिदेवैः सुरगायकैश्च मुनीन्द्रयुक्तैर्मनुजैः सवर्णैः ।  
व्रतादिभिस्त्वाश्रमसंयुतैश्च संपूज्यमा (चा) प्यं सुखदं च वन्दे ॥ १ ॥

#### १ सन्यासग्रहणकालनिर्णयः

अर्चन् सदैवं परमं गृहस्थः सुते युते प्रियया प्रव्रजेच्च ।  
विरक्तश्चेदन्यथा वापि गच्छेद्विष्णोः क्षेत्रं व्याधिपीडादिहीनम् ॥ २ ॥

#### २ अशक्तविषयकथनम्

अशक्तश्चेद्यदि गन्तुं गृहस्थो वीतस्नेहो नित्यमर्च्याद्धरिं सः ।  
काले मृतेः सर्व ए (मे) वापि विष्णोः क्षेत्रे गृहे वापि तदन्यदेशे ॥ ३ ॥  
स्नात्वाचम्याथोपविश्याथ पीठे यथायोग्ये सच्चिदानन्दरूपे ।  
आत्मोपेते विषयेभ्यो मतिं स्वां हृत्वा विष्णौ निश्चलां धारयेच्च ॥ ४ ॥

### ३ ध्येयविष्णुस्वरूपकथनम्

उत्क्रान्तिकाले हृदिपङ्कजेऽथ स्वमूर्तिमध्यस्थहरिं च देवैः ।  
ब्रह्मादिभिः पार्श्वगभूरमाभ्यां युतं सदात्मानमवेक्ष्यमाणैः ॥ ५ ॥

नखेन्दुसंशोभिमणिप्रवेदयुताङ्गुलीभिर्विलसत्पदेन ।  
तलेन रक्तेन च संयुतेन ब्रह्मादिभिः पूज्यतमेन नित्यम् ॥ ६ ॥

सुवृत्तजानुद्वयसंवृतेन पीनोरुयुग्येन च संयुतं तम् ।  
कट्या च कंच्या परिरम्भितेन पीताम्बरेणावृतया समेतम् ॥ ७ ॥

नाभिहृदेनापि सुवृत्तकेन पाणोरिवाविष्टमहाण्डकेन ।  
तुन्देनलोकार्तिहरेण चैव विज्ञानबुद्ध्यादिहृदा च युक्तम् ॥ ८ ॥

वनाख्यमालालयुतहारकेण देदीप्यमानेन पराग्यकेन ।  
श्रीवत्सभूत्या च सदा युतेन युतं चकासत्पृथुतुङ्गवक्षसा ॥ ९ ॥

रमाधराभ्यामथ पार्श्वगाभ्यामङ्गाश्रिताभ्यां वरवेषयुग्भ्याम् ।  
पीनेन पृष्ठेन सुविस्तृतेन मण्युत्तमालङ्कृतमध्यरज्वा ॥ १० ॥

रत्नाद्वचैत्यात्मककौस्तुभेन विलासिकण्ठेन तथान्यनिष्कैः ।  
निकृत्तदेवारिशिरोरिणा च सहस्रभानोरिव दीपितेन ॥ ११ ॥

हरेर्मुखाप्तातिरवेण दैत्यविभीषकेणापि च मारकेण ।  
क्षीरोपमेनाथ दरेण नित्यं सुरारिरक्ताइड्तधारया सदा ॥ १२ ॥

अयोमयीगदयानद्वकोट्या जाम्बूनदेनापि वराम्बुजेन ।  
उन्मीलितास्नानसुशोभिलीलासुकम्पितेनापि करेषुयुक्तम् ॥ १३ ॥

मुखाम्बुजेनापि सुगण्डकेन चलत्सुनिर्भातसुकुण्डलेन ।  
स्मिताद्वरक्तोष्ठविभानतोऽञ्जशोणायिताग्यद्विजपङ्क्तिना च ॥ १४ ॥

उदारनासेन तथाब्जनेत्रद्वयेन दीर्गेण सुचञ्चलेन ।  
कटाक्षमात्रेण विरिञ्चशर्वशक्रादिकैश्वर्यविधायकेन ॥ १५ ॥



नानामणिव्रातसुलोचनाद्वकिरीटनिष्केण युतं सुरोत्तमम् ।  
महाविभूषादिविभूषणाङ्गं परं पदं वैष्णवमेव चिन्तयेत् ॥ १६ ॥

#### ४ मरणानन्तरभाविमार्गस्मरणम्

वेः सुतं त्वर्चिषमेव पूर्वं तथैव वायोः सुतमातिवाहम् ।  
अहस्तु पक्षं सितमेव चोदक्संवत्सरं तटितं वारि पञ्च ॥ १७ ॥

प्रजापतिं सूर्यमथापि सोमं वैश्वानरं चेन्द्रमथो ध्रुवं च ।  
देवीं दिवं वायुमथो हरिं च क्रमेण मार्गानपि संस्मरेत् ॥ १८ ॥

#### ५ देहादुत्क्रान्तिकथनम्

मूलस्थवायुं शनकैर्ब्रजन्तं नाभिं ततो हृदयं विष्णुनैव ।  
ततो हरिं चात्मसुरेशयुक्तं नाड्या तदोकोज्वलनावभासया ॥ १९ ॥

सुषुम्नया क्रमयोगेन गत्वा विधाय मूर्धानमभिव्रजन्तम् ।  
ध्यायेद्धरिं सुष्ठु गुरूक्तमार्गाद्रमादितूलान्तजगद्विभिन्नम् ॥ २० ॥

#### ६ गृहस्थस्य मरणकाले कर्तव्यकथनम्

तथैव चाग्नित्रयसंयुतोऽपि न्यस्तुं न शक्तो यदि वेदिमध्ये ।  
आस्तीर्य दर्भानपि चैकमेव निरस्य तेषूपविशेच्च मन्त्रात् ॥ २१ ॥

स च न्यसिष्णुर्जुहुयाच्चा जुह्वा पूर्णाहुतिं त्वृत्विजा वेदिमध्ये ।  
विश्याथ जाग्रत्परतो दिनादाविष्टिं प्रकुर्यात्परमं स्मरन्सः ॥ २२ ॥

वैश्वानरोऽजीजनदेव पृष्ठो दिवीति पूर्वत्र पुरोऽनुयाज्ये ।  
प्रजापतेनेति तवेम इष्टिं अन्तऽग्निमावाहयति स्व आत्मन् ॥ २३ ॥

तथैव चौपासनवनिषेव युक्तोऽपि वेर्जगने निवेश्य ।  
अन्योऽपि चैवं यदि नैव शक्यं स्थातुं गृहान्कञ्चन संस्मरेत्तम् ॥ २४ ॥

## ७ भगवज्ज्ञानादेव मोक्षकथनम्

ये ये हरिं सर्वजगद्वरिष्ठं सुपूर्णविज्ञानसुखैकरूपम् ।  
 व्यासोक्तसूत्रेषु यथैव वेदशिरस्सु शास्त्रे च सुतत्त्ववादे ॥ २५ ॥

सभारते पञ्चरात्रे यथैव निगद्यते तं परमं तथैव ।  
 ज्ञात्वा तमर्चन्ति तमाप्नुयुस्ते नैवान्यमार्गेण परः स वेद्यः ॥ २६ ॥

यथैव चाहुः परमं तु वेदाः सूत्रान्यथो पञ्चरात्राणि चैव ।  
 पुराणयुक्तानि तु भारतानि तथैव सम्यग्गि विवेचयिष्यन् ॥ २७ ॥

## ८ भाष्यकारकृतग्रन्थकथनम्

ऋचां तु भाष्यं स चकार सम्यक्तथारणानं वरसूत्रकाणाम् ।  
 सारं च तन्त्रस्य च भारतस्य संक्षेपमानन्दयुताम्बुसंज्ञः ॥ २८ ॥

यथैव यद्वस्तु तथैव चोक्ते तत्तत्त्ववादोऽखिल एव पुंसाम् ।  
 ज्ञेयश्च कार्यः परमादरेण संसाराब्धेस्तर्नुमत्यन्तदुःखात् ।  
 निष्क्रम्य देहात्स पुरोदिवेन पथा हरिं प्राप्य सुखं रमेच्च ॥ २९ ॥

## ९ गुहस्थादिदेहदहनकथनम्

ततो विना यतिदेहं दहेयुस्तदीयका मन्त्रपुरस्सरा वै ॥ ३० ॥

## १० यतिदेहस्य वृन्दावनकरणकथनम्

देहं यतेः शिष्यवराः सुशुद्धाः स्नातास्ते तं स्नापयित्वा हरेस्तु ।  
 पादोदकेनैव च वासुयेयुं कौपीनमन्यच्च तथैव वस्त्रम् ॥ ३१ ॥

पूर्वोक्तमार्गेण च गोपिकां च लिप्त्वा तुलस्यादिसुपुष्पकाणि ।

धृतानि कृष्णेन च धारयेयुर्वस्त्रेण सञ्छाद्य च सञ्जपेयुः ॥ ३२ ॥

सूक्तं हरेः पौरुषमेव सर्वं ततो नयेयुर्जलधेश्च तीरम् ।  
शिक्षे तु पीठं सुदृढं निधाय योगारूढं तत्र संवेशयेयुः ॥ ३३ ॥

भेरीमृदङ्गादिरवेण युक्ताः सूक्तानि विष्णोश्च सदा जपन्तः ।  
नीत्वा गर्तं तत्र नीचं सुखात्वा लिप्त्वा च सर्वत्र च गोमयेन ॥ ३४ ॥

सम्प्रोक्ष्य सर्वत्र च पञ्चगव्यं क्षीरादिना पौरुषेणोपवेश्य ।  
योगारूढं प्राङ्मुखं पीठ एव जप्त्वा सूक्तं तत्त्रिशः सर्वशिष्याः ॥ ३५ ॥

विदार्य मध्यं शिरसः पुरोऽस्य निधाय दण्डं च मृदा सुपूर्य ।  
खातं पुरा यद्यगवर्षवासस्तुषाग्निनेषत्तु दग्ध्वेव पूर्यम् ।  
(खातं पवाद्यगवर्षवातस्तुषाग्निनैवत्तु तथैव पूर्या) ॥ ३६ ॥

अब्धेः समीपे यदि नीरतीरे नद्य (द्या) स्तथा क्षेत्रवरेऽपि वा स्यात् ।  
रक्षां च कृत्वाश्मसुकण्टकाद्यैः स्वकीयगोहानि च ते व्रजेयुः ॥ ३७ ॥

## ११ वृन्दावनस्थभगवत्पूजाविधानम्

स्थिरादिकासु प्रतिमासु सम्यग्गन्धाक्षते (ष्टके) नापि सुपुष्पकेण ।  
भक्त्या चिदानन्दरसानिरुद्धप्रद्युम्नसङ्कर्षणवासुदेवान् ॥ ३८ ॥

## १२ ब्राह्मणाराधनम्

सम्पूज्य दद्याच्च निवेद्यमेभ्यश्चतुर्विधान्नं सहषड्सं च ।  
प्रधानतः पायसमेव भूयं सम्पूज्य च ब्राह्मणान् भोजयेच्च ॥ ३९ ॥

## १३ सन्यासिमरणे अलङ्कारिकब्राह्मणभोजनम्

एकैकमूर्तेः शतमेव साष्टं द्विद्वादश द्वादशार्धं ततोऽपि ।

चतुश्चतुर्द्विद्विरथैकमेकं तथैव शक्तिः परिपूज्य भक्तान् ॥ ४० ॥

सर्वान् हरौ दक्षिणां चैव दत्त्वा सप्रार्थयेत्प्रीयतां नामतोनु ।  
इति द्विजा व्युत्क्रमतो वदेयुरेतत्तदोपोष्य परेऽहनीशम् ॥ ४१ ॥

सम्पूज्य तद्वच्चतुरोऽथवैकं सम्भोज्य विप्राश्च तथा स्वयं च ।  
भुञ्जीत पश्चात्स्वगुरुन्नमेच्च न विस्मरेतापि कदाचनामुम् ॥ ४२ ॥

### १४ वृन्दावनकरणे फलम्

शिष्याभावे ग्रामजनाः प्रकुर्युरेतत्सर्वं पुण्यमवाप्यते तैः ।  
महच्च तस्मात्पितृदेवा हरिश्च तुष्यन्ति तेभ्योऽधिकं चैव शिष्ये ॥ ४३ ॥

एवं यतेः कर्मसमाख्ययैव समाहारो विधिवत्सङ्गहेण ।  
विष्णवाख्यतीर्थेन कृतः सदैव ज्ञेयः परो भागवतस्सतां हि ॥ ४४ ॥

द्वीपे पयोब्धेः कृतगेहमध्ये महासभायां मणिलोचनायाम् ।  
मध्ये महामञ्चगशेषभोगे शयानमाद्यं प्रणतोऽस्मि नित्यम् ॥ ४५ ॥

### १५ अन्तिममङ्गलम्

वृतं तथाब्धौ पदजानुमग्नैः नृगायनाद्यैश्च सृतेर्विमुक्तैः ।  
मग्नैर्गलात्पिण्पलकक्षगैश्च स्त्रोतो (ता) यनैर्विततस्यापि नौमि ॥ ४६ ॥

### १६ आदगनासैत्यादिश्रुत्यर्थः

अरण्ययोस्मन्निमग्नैः पुरस्थैस्तथा सभायां मणिकाञ्चनायाम् ।  
सर्वैश्चिदानन्दविबोधसारस्वरूपकैः संस्तुतं सन्नमापि ॥ ४७ ॥

बहूक्तिः किं भवेत्सर्वमुक्तैर्नृपादिविध्यन्तसुरैः सदैव ।  
यथाह वेदस्सुगुणोच्चरूपैः क्रमान्नतं सर्वदा नौमि विष्णुम् ॥ ४८ ॥

अनन्तबाहूरुशिरस्सु नित्यं सौवर्णभूषास्थमणिप्रवेकैः ।  
विराजमानं हि विसङ्ख्यसूर्यामितोरुदीप्तिं सततं च वन्दे ॥ ४९ ॥

आनन्दतीर्थाख्यमुनिं सुविद्यं वायुं कलौ दस्युविषेण सन्नान् ।  
उज्जीवयानं हरिपादपद्मसुधारसेनैव सतो हि नौमि ॥ ५० ॥

सर्वोत्तमो विष्णुरथो रमा च ब्रह्मा च वायुश्च तदीयपन्त्यौ ।  
अन्ये च देवास्सततं प्रसन्नाः हरेः सुभक्तिं मयि सन्दिशन्तु ॥ ५१ ॥

॥ श्रीः ॥

॥ इति श्रीमद्विष्णुतीर्थीयसन्यासपद्धतौ उत्क्रान्तिकथनं नाम चतुर्थोऽध्यायः ॥

॥ श्रीकृष्णार्पणमस्तु ॥

श्रीमदानन्ततीर्थार्यभ्रातरं सुतपस्विनम् ।  
श्रीविष्णुतीर्थयोगीन्द्रं नौम्यहं मुक्तिहेतवे ॥ ॥

रूप्यपीठपुरस्थेन दासाख्येन द्विजन्मना ।  
सन्यासपद्धतिग्रन्थो विष्णुतीर्थकृतः सताम् ॥ २ ॥

उपकाराय महतां मोक्षादिपुरुषार्थदः ।  
लिखितोऽभीष्टदो भूयात्तेन प्रीणातु माधवः ॥ ३ ॥

॥ श्री मद्विष्णुतीर्थीया सन्यासपद्धतिः समाप्ता ॥

॥ श्रीलक्ष्मीवेङ्कटेशः प्रसीदतु ॥

॥ श्री कृष्णार्पणमस्तु ॥

## परिशिष्टम् A

### भगवत्पादकृता सन्यासपद्धतिः

नत्वा नारायणं देवं पूर्णं ब्रह्माक्षरोदितम् ।  
यतेराचरणं वक्ष्ये पूर्णं शास्त्रानुसारतः ॥ १ ॥

अरुणोदयवेलायामुत्थाय हरिमानसः ।  
शौचादिकं यथान्यायं कृत्वा दन्तांश्च शोधयेत् ॥ २ ॥

कटिशौचं मृदा कुर्यात् स्नानार्थं जलसंस्थितः ।  
स्नानं कुर्याद्यथोक्तेन विधिना नियतो यतिः ॥ ३ ॥

धृतोर्ध्वपुण्ड्रं विधिवत् प्रकल्प्यासनमुच्यते ।  
मनो निवेश्याष्टमन्त्रान् यथाशक्ति जपेच्छुचिः ॥ ४ ॥

द्वादशसहस्रावृत्तिं परं ब्रह्माक्षरं जपेत् ।  
दण्डोदकं जपस्यान्ते दद्याद्विधिविधानतः ॥ ५ ॥

देवतां परमां सम्यक् पूजयेच्च विधानतः ।  
भिक्षाकाले विधानेन चरेद्भिक्षाटनं यतिः ॥ ६ ॥

एकत्र भिक्षाचरणं जघन्यमिति चोच्यते ।  
अनेकभिक्षाचरणं मुख्यधर्मो यतेर्यतः ॥ ७ ॥

त्रिसप्तपञ्चषष्टं वा निर्गच्छेन्न ततोऽधिकं ।  
भिक्षाग्रहणकाले तु गृह्णीयात् पात्रतो जलम् ॥ ८ ॥

भिक्षान्ने तु जलं प्रोक्ष्य पुनर्ग्राह्यं विदा जलम् ।  
निवेदयेत् तदन्नं तु वारिजस्थोदकेन तु ॥ ९ ॥

प्रोक्ष्य देवाय महते मूलमन्त्रेण वाग्यतः ।  
तदन्नं भक्षयेत् स्वस्थो ह्यजवद्धरिमानसः ॥ १० ॥

त्रिवारमुदकस्नानं यतेः शास्त्रेषु चोदितम् ।  
अशक्तस्य यतेः शास्त्रे द्विवारं स्नानचोदना ॥ ११ ॥

अत्यन्ताशक्तविषये त्वेकं स्नानं स्मृतं बुधैः ।  
वेदान्तशास्त्राभ्यसनं मुख्यधर्मो यतेः स्मृतः ॥ १२ ॥

ध्यायेन्नारायणं देवं सृष्टिस्थित्यन्तकारकम् ।  
भक्तानां मुक्तिदं नित्यमन्यथाज्ञानिनां तमः ॥ १३ ॥

पूर्णप्रज्ञेन मुनिना व्यासवाक्यसमुद्धृतिः ।  
न्यासधर्मस्य विषये शुभा सङ्क्षेपतः कृता ॥ १४ ॥

॥ इति श्रीमदानन्दतीर्थभगवत्पादाचार्यविरचितः सन्न्यासपद्धतिः ॥

## परिशिष्टम् B

### भगवत्पादकृतः प्रणवकल्पः

समिच्चर्वाज्यकान् हुत्वा सम्यक् पुरुषसूक्ततः ।  
सर्वेषामभयं दत्वा विरक्तः प्रव्रजेद्धरिम् ॥ १ ॥

श्रुत्वा भागवतं शुद्धमाचार्यं शरणं व्रजेत् ।  
अधीहि भगवो ब्रह्मेत्यस्मै ब्रूयान्नरुः परम् ॥ २ ॥

उच्चारयन्स्त्रिशस्तारं दक्षिणे श्रवणे तथा ।  
ऋषिच्छन्दोदैवतानि ब्रूयात् तस्य क्रमात् सुधीः ॥ ३ ॥

अन्तर्यामीति गायत्री परमात्मेत्यनुक्रमात् ।  
विश्वश्च तैजसः प्राज्ञस्तुर्यश्चाक्षरदेवताः ॥ ४ ॥

कृष्णो रामो नृसिंहश्च वराहो विष्णुरेव च ।  
परञ्ज्योतिः परं ब्रह्म वासुदेव इति क्रमात् ॥ ५ ॥

अकारादेस्तथा शान्तान्तिशान्तान्तस्य देवताः ।  
एवमुक्त्वा तु तद्भ्यानं ब्रूयाच्छिष्याय सद्गुरुः ॥ ६ ॥

अष्टपत्रे तु हृत्पद्ममध्ये सूर्येन्दुवह्निगम् ।  
पीठं तन्मध्यपद्मस्थं नारायणमनामयम् ॥ ७ ॥



उद्यदादित्यसङ्काशं तेजसाऽनुपमं सदा ।  
सहस्रेणापि सूर्याणां सज्ञानानन्दरूपिणाम् ॥ ८ ॥

अतिरक्ततलं भास्वन्नखराजिविराजितम् ।  
वृतजङ्घं वृत्तजानुं हस्तिहस्तोरुमीश्वरम् ॥ ९ ॥

महाकटितटाबद्धकाञ्चीपीताम्बरोज्ज्वलम् ।  
निम्ननाभिं सुत्रिवलिं सुवृत्तोदरबन्धनम् ॥ १० ॥

विशालवक्षसं भ्राजत्कौस्तुभामुक्तकन्धरम् ।  
वनमालाधरं हारवैजयन्त्यादिभिर्युतम् ॥ ११ ॥

पृथुदीर्घचतुर्बाहुं शङ्खचक्रगदाम्बुजैः ।  
युक्तमुन्निद्रपद्माक्षं स्फुरन्मकरकुण्डलम् ॥ १२ ॥

पूर्णचन्द्रायुतोद्रिक्तकान्तिमन्मुखपङ्कजम् ।  
सुभृवं सुललाटान्तं किरीटाबद्धमूर्धजम् ॥ १३ ॥

निशेषदुःखशमनं नित्यानन्दशुचिस्मितम् ।  
विश्वादींश्चैव कृष्णादीनेवम्भूतान् सनातनान् ॥ १४ ॥

अभिन्नानेव सततं तस्माद्विष्णोः परात्मनः ।  
वराभयोद्यतकरान् नित्यानन्दैकरूपिणः ॥ १५ ॥

एवमुक्त्वा गुरुर्ध्यानं शपथं कारयेत् ततः ।  
न विष्णुं वैष्णवांश्चैवाप्युत्सृजेयमिति त्रिशः ॥ १६ ॥

न चान्यदेवतासाम्यं तदैक्यमथवा हरेः ।  
चिन्तयेयं मृतो वाऽपि न चाप्येकत्ववादिभिः ॥ १७ ॥

समत्ववादिभिर्वाहं सङ्गच्छेयं कथञ्चन ।  
तन्निन्दकैश्च तद्भक्तनिन्दकैर्वा महामुने ॥ १८ ॥

एवं कृते तु शपथे मस्तके हस्तपङ्कजम् ।

निधायोत्तीर्य संसारात् सुखी भव हरेः प्रिय ॥ १९ ॥

सर्वदुःखादिभिर्मुक्तो नित्यानन्दैकरूपिणः ।  
सम्प्राप्य विष्णुसामीप्यं तत्रापि हरिभक्तिमान् ॥ २० ॥

भक्तिमांश्चान्यदेवेषु तारतम्यं च सर्वदा ।  
सर्वोत्कर्षं स्मरन् विष्णोर्भूयाश्चैव सदा सुखी ॥ २१ ॥

न मुक्तौ विष्णुनैक्यं वा मुक्तानां साम्यमेव वा ।  
स्मरेथा इति चोक्त्वा तु समयाननुशिक्षयेत् ॥ २२ ॥

नित्यशश्च हरेः पूजा जपध्यानसमर्पणम् ।  
कर्तव्यं तु त्वया वत्स जपश्च त्रिसहस्रकः ॥ २३ ॥

मध्यमः प्रणवस्योक्तो योऽवरः स सहस्रकः ।  
त्रिसहस्रात् परो यस्तु स उत्तमजपः स्मृतः ॥ २४ ॥

आत्मानं प्रतिबिम्बत्वे ध्यायन् बिम्बं जनार्दनम् ।  
ध्यायंश्च सततं वत्स सपर्यां नित्यशः कुरु ॥ २५ ॥

मानसिर्वाथ पुष्पैर्वा प्रणवेन समाहितः ।  
अन्यांश्च वैष्णवान् मन्त्राञ्जपेथा भक्तिपूर्वकम् ॥ २६ ॥

श्रुणुष्व वैष्णवं शास्त्रं सदा वेदार्थतत्परः ।  
वेदान् मन्त्रानुपनिषत्सहितान् सर्वदा श्रुणु ॥ २७ ॥

इतिहासपुराणे च पञ्चरात्रं तथैव च ।  
तदर्थान् ब्रह्मसूत्रैश्च सम्यङ्निर्णीय तत्त्वतः ।  
विष्णोः सर्वोत्तमत्वं तु सर्वदा प्रतिपादय ॥ २८ ॥

॥ इति श्रीमदानन्दतीर्थभगवत्पादाचार्यविरचितः प्रणवकल्पः ॥

## परिशिष्टम् C

### श्रीविष्णुतीर्थानां परिचयः

#### १ ब्रह्माण्डपुराणे रजतपीठपुरमाहात्म्ये

हनुमद्भीममध्वाख्या त्रयो वायुसुता इमे ।  
तं मध्वमारुतं सर्वे परिवारतया सदा ।  
संसेवितुं सुरा भूमाववतेरुरिति श्रुतम् ॥ ६.१६ ॥

ते च तच्छिष्यतां प्राप्य तन्मार्गं समघोषयन् ।  
तेषु मुख्यौ विष्णुतीर्थपद्मनाभाख्ययोगिनौ ॥ ६.१७ ॥

अत्यक्तदेहस्तत्राद्यः प्रवर्तयति तन्मतम् ।  
बदर्या व्यासदेवो गुरोः प्रीत्यै पुनः कलौ ॥ ६.१८ ॥

#### २ मध्वविजये

##### २.१ चतुर्थसर्गे

निशाचरारेरिव लक्ष्मणः पुरा

वृकोदरस्येव सुरेन्द्रनन्दनः ।  
 गदोऽथ शौरेरिव कर्मकृत् प्रियः  
 सुभक्तिमान् विश्वविदोऽनुजोऽभवत् ॥४.२६॥

कदाचिदाप्यालयबुद्धिरालयं  
 निवेदयन् पालकमेनमेतयोः ।  
 दृढस्वसं न्यासनिषेधनिश्चयां  
 धवानुमत्येदमुवाच मातरम् ॥ ४.२७ ॥

## २.२ पञ्चदशसर्गे

मध्वेन्दोर्नित्यसम्बन्धान्निस्तमस्तापचेतसोः ।  
 वैकुण्ठं यातयोः पित्रोर्गृहेऽस्यावरजोऽवसत् ॥९.१॥

विधिभूविभ्रमभ्रश्यद्धनगोधान्यसम्पदा ।  
 निर्वेदिना वेदविदा तेनापे वेदवादिराट् ॥९.२॥

पारिव्राज्यं प्रार्थयन्तं पादानम्रमिमं मुहुः ।  
 समयापेक्षयोर्वीक्षो गमयामास धाम तम् ॥९.३॥

न जघास न सुष्वाप न जहास स धीरधीः ।  
 समयार्थी स्मरँज्येष्ठं रामं रामानुजो यथा ॥९.४॥

राज्ये कथंचिन्निक्षिप्य राजानं विरहार्दितम् ।  
 अवतारभुवं प्रायाद्भगवाँछरदत्यये ॥९.५॥

विशुद्धद्विकुलं श्रौतं शुचिं कृतपितृक्रियम् ।  
 विरक्तं विषयान् भुक्त्वा व्यधान्मध्वोऽनुजं यतिम् ॥९.६॥

रहस्यतिरहस्यं तद् ब्रह्म ब्रह्मसमो ददौ ।  
 अमुष्मै पञ्चतपसो न विदुर्यत्तपस्विनः ॥९.७॥

प्रेमामृतप्रसन्नास्यस्मिताङ्गापाङ्गपूर्वकम् ।

श्रेण्विष्णुतीर्थनामास्मैः प्रीतितीर्थः प्रदत्तवान् ॥९८॥

श्रवणेनानुवादेन मननेनावृथाकरोत् ।

कालं वेदान्तशास्त्रस्य वेदान्तगुरुसोदरः ॥९९॥

स दान्तिभक्तिमाधुर्यपरिचर्यादिमेदुरैः ।

महाविटपिनं चक्रे गुरोः स्वस्थं कृपाङ्कुरम् ॥१००॥

अनन्तमतिकारुण्यकल्पद्रुमवतो जनैः ।

अवर्ण्यो महिमा तस्य लौल्यात्सं वर्ण्यते मनाक् ॥१०१॥

चतुरोऽसौ प्रवचने मनुसं सिद्धिमान्मनः ।

सङ्ख्या मां पूरणी मागान्मध्वदासमिति व्यधात् ॥१०२॥

दिशं प्रयातं शशिनश्चरन्तं भुव्यशोधयत् ।

तीर्थकं विष्णुतीर्थं च विष्णुतीर्थं च तीर्थकम् ॥१०३॥

अकामानामनेकेषां सिद्धिभूमिं तपस्विनाम् ।

तिरोहितात्मा प्रापासौ हरिश्चन्द्रमहीधरम् ॥१०४॥

द्वन्द्वदुःखानले वीरो मात्सर्येण विमत्सरः ।

तत्याज मत्वा तस्यासावशनादीन्धनायितम् ॥१०५॥

भक्तैरनुगिरं नीतं प्रार्थितो यतिशेखरः ।

पञ्चगव्यं पपौ किञ्चित्पञ्चमे पञ्चमे दिने ॥१०६॥

स त्यजन्साहसी तच्च तपस्तेपेऽतितापसम् ।

बिल्वपर्णैः क्षितौ पन्नैस्तृप्तिमान्सलिलैरपि ॥१०७॥

यथेष्टमध्यास्त शिलां यमी सुनियमी स ताम् ।

नाध्यासते यामेकाहं दैवभग्नास्तपस्विनः ॥१०८॥

पवनां शानुजो जित्वा पवनं रेचकादिभिः ।

विषयेभ्यो हृषीकाश्वान् मनोयन्त्रा समाहरत् ॥१०९॥

स्मरन्मुरारेराकारं दध्यावध्यात्मकोविदः ।  
 समाधिमाधिशमनं योगलभ्यं स लब्धवान् ॥११०॥  
 मौकुन्दे सुन्दरे रूपे स्वानन्दादिगुणार्णवे ।  
 स्वाश्चर्यरत्ने मग्नात्मा नान्यत्किञ्चिद्विवेद सः ॥१११॥  
 कामत्रासविहीनस्य तस्य सुज्ज्ञानचक्षुषः ।  
 विना कैवल्यसाम्राज्यं नार्घो योगमणेरभूत् ॥११२॥  
 मध्वानुजे मध्वनाथो यं प्रसादं व्यधात्तदा ।  
 स चित्ताविषयत्वाद्वा गोप्यत्वाद्वा न वर्ण्यते ॥११३॥  
 अहो महाबोधसेवामहिमास्मिन्युगे यतः ।  
 धन्योऽसौ सिद्धिमापेमां सोऽमरैरित्यलाल्यत ॥११४॥  
 तीव्रव्रतोऽतीन्द्रियविद्विद्याब्धिस्तर्कपण्डितः ।  
 अनिरुद्धपदाधारः प्रेष्ठः शिष्यस्तमाययौ ॥११५॥  
 तेन सम्प्रार्थितं प्राप्तं रूप्यपीठमिमं पुनः ।  
 कृत्स्नज्ज्ञं कृपया स्वेषु सम्प्राप्तं मेनिरे प्रजाः ॥११६॥  
 कवीन्द्रतिलको विद्वच्छेखरस्तापासाग्रणीः ।  
 मध्वकेलीशुकोऽस्याभूच्छिष्यो व्यासपदाश्रयः ॥११७॥  
 असौ दास्यं ध्रुवं यान्तं महान्तं महतामपि ।  
 व्यधादनुग्रहं कुर्वन् सामर्थ्यैः कौतुकं नृणाम् ॥११८॥  
 आरुरोह दुरारोहं स परैः प्रीतिकृद्धरेः ।  
 महान्तं महिमानं च महीध्रं च गुहप्रियम् ॥११९॥

### ३ सम्प्रदायपद्धतौ

मध्वाह्वयोऽयं मरुदीश्वरोऽदान्मुदा हृषीकेशनृसिंहतीर्थयोः ।

सीतानुजाभ्यां सहितं रघूत्तमं चतुर्भुजं कालियमर्दनं हरिम् ॥ १५ ॥

जनार्दनोपेन्द्रसुयोगिनोरदात् कृष्णं द्विहस्तं भुजगस्य मर्दनम् ।  
श्रीविट्टलं वामनयोगिनोऽपि तं श्रीविष्णितीर्थस्य च सूकरात्मकम् ॥ १६ ॥

श्रीरामतीर्थस्य नृसिंहरूपिणं ददौ तथाऽद्भ्योक्षजयोगिनः पुनः ।  
श्रीविट्टलं श्रीरघुवंशशेखरं श्रीपद्मनाभाह्वययोगिमौलये ॥ १७ ॥

यः साक्षादनुजः शमादिसुगुणः श्रीविष्णुतीर्थाह्वयः  
यः कर्णातकपूर्वसज्जनौरुः श्रीपद्मनाभाह्वयः ।  
ताभ्यामेष ददौ गुरुः सदयितो विष्णुः स्थितो यासु ताः  
मूर्तीः शुद्धशिलात्मिकाः स्थलयुगे तस्यानुजोऽस्थापयत् ॥ १८ ॥

ततो दयावारिनिधिर्ग्रामे सेतुतिलाह्वये ।  
स्वशास्त्रग्रन्थमकरोद्भूतं पूर्णशेमुषिः ॥ १९ ॥

तेषां मन्त्रोपदेशव्रतनियमसुरार्चादिके सम्प्रदायं  
युग्मे युग्मे प्रभिन्नं कुरुत इति हृषीकेशतीर्थादिकेषु ।  
आज्ञाप्यारादन्तं व्रतनियमविधौ पद्मनाभं यतीन्द्रं  
दृष्ट्वा चाज्ञाप्य भिन्नं विधिममितमतिः क्षेत्रतो निर्गतोऽभूत् ॥ २० ॥

तिरोहिते सन्मतेऽस्मिन् विष्णुतीर्थो गुहाचलात् ।  
आगत्योद्धृत्य तत्रत्य ग्रन्थान् स प्रथयिष्यति ॥ २१ ॥

यस्मात् सर्वहृदिस्थसंशयचयं ज्ञात्वा यतीशो मरुत्  
सद्धर्माश्च तिलांशतोऽप्युपदिशेत्याज्ञानिबन्धं व्यधात् ।  
तस्मात् सेतुतिलेति लोकगदितं क्षेत्रं सुतीर्थात्मकं  
स्कन्दाद्रेर्बिलतोऽवतीर्णयतिना संशोध्यते कालतः ॥ २२ ॥

## ४ सरसभारतीविलासे

शरच्छते व्यतीते तु देवानामाज्ञया प्रभोः ।  
एकतां मूलरूपेण लोके स्वीये गमिष्यति ॥ ७.२५ ॥

स्वानुजं विष्णुतीर्थं च तपसा धूतकल्मषम् ।  
प्रेषयिष्यति सत्तत्त्वकथनाय कलौ किल ॥ ७.२६ ॥

## ५ तीर्थप्रबन्धे

श्रीविष्णुतीर्थमुनिमित्र सुरारिजैत्र श्रीकृष्णपज्जलजभृङ्ग कृताघभङ्ग ।  
सह्येश देहि सकलैरुपजीव्यमन्नं संहर्तुं सर्वभुवनस्य कुमार मह्यम् ॥  
१.४२ ॥

## ६ चरमश्लोकाः

वक्तृत्वशक्तिदश्चायं वादे विजयदस्तथा ।  
पाठशक्तिप्रदः सम्यक् शापानुग्रहशक्तिदः ॥  
एडमूकोऽपि वाग्मित्वं जडोऽपि प्राज्ञमौलिताम् ।  
यत्कृपालेशतो याति विष्णुतीर्थं तमाश्रये ॥  
विष्णुतीर्थः कल्पवृक्षः विष्णुतीर्थश्च कामधुक् ।  
चिन्तामणिर्विष्णुतीर्थः यतीन्द्रः सर्वकामदः ॥

## ७ कस्मिंश्चित् प्राचीनकोशे

मार्गशीर्षे शुक्लपक्षे विष्णुतीर्थो महामनाः ।  
गुहस्यैव समीपे तु ह्यारुहत् पौर्णमीदिने ॥

## ८ स्तोत्रम्

श्रीविष्णुरित्येव हि मन्त्रराजः विष्णोः पदाब्जस्मरणाय वाचि ।  
अस्तीति विख्यातममुं भजामि श्रीविष्णुतीर्थाभिधया जगत्याम् ॥



विष्णुस्तु यस्यादिगुरुर्गुरोरलं तं विष्णुतीर्थं प्रणमामि नित्यम् ।  
अवश्यविज्ञेयसुबिम्बरूपविज्ञानलाभौ यत एव हि स्यात् ॥

शास्त्रेषु सर्वेष्वपि विष्णुरेव प्रतीयते मुख्यतया च यस्य ।  
तं विष्णुतीर्थं प्रणमामि रूपसामान्यबोधाय महाफलाय ॥

यस्याभिषेकाय सुतीर्थराजः श्रीविष्णुरुक्तो ऋषिदेवसङ्घैः ।  
सार्धत्रिकोट्युत्तमतीर्थमज्जनं यच्चिन्तनं तं भज विष्णुतीर्थम् ॥

विष्णौ तु यस्याध्वरपूर्वकर्म श्रये ततः संश्रितविष्णुतीर्थम् ।  
क्षेत्राणि सर्वाण्यपि विष्णुरेव सूपायभूतश्च स एव तस्य ॥

## ९ वैश्वनाथिनारायणाचार्याः सदाचारस्मृतिटीकायाम्

गुरोर्गभीराशयवेदितारं श्रीविष्णुतीर्थोत्तमकर्णधारम् ।  
लब्ध्वा सदाचारविधानसारमहार्णवं साधुतरीतरामि ॥